

گلزار کی تخلیقی صنف

ترویجی

تشریح و تجزیہ

ڈاکٹر سیدتی عابدی

گلزار کی تخلیقی صنف

ترویجی

تشریح و تجزیہ

ڈاکٹر سید تقی عابدی

بک کارنر

جہانم۔ پاکستان

Gulzar Ki Takhleeqi Sinf
Tarveeni; Tashreeh o Tajziya
by Dr. Syed Taqi Abedi
Jhelum: Book Corner. 2019
232p.
1. Poetry - Urdu Literature
ISBN: 978-969-662-167-6

(۱) جملہ حقوق بحق مصنف محفوظ

اس کتاب کا کوئی بھی حصہ ناشر کی ذمہ داری اور ذمہ داری کے بغیر کسی بھی وضع یا جلد میں
کلی یا جزوی، منتخب یا مکمل اشاعت یا بصورت فوٹو کاپی، ریکارڈنگ، الیکٹرانک،
میکینیکل یا ویب سائٹ آپ لوڈنگ کے لیے استعمال نہ کیا جائے۔

ناشر: گلشن شاہد، امر شاہد

اشاعت: جنوری ۲۰۱۹ء

مصنف: ڈاکٹر سید تقی عابدی

حروف خوانی: شہزاد تیز

سرورق: ابو امامہ

سرورق کی تصویر: پاون جھا

مطبع: سلامت پریس، لاہور

شو روم: اقبال لائبریری روڈ، بک سٹریٹ، جہلم (پاکستان)

Ph: +92 (544) 614977, 621953 Email: info@bookcorner.com.pk

WhatsApp # 0321-5440882 Facebook: book corner showroom

بک کونر

WWW.BOOKCORNER.COM.PK

بوسکی کے لیے ...

کچھ خوابوں کے خط ان میں، کچھ چاند کے آئینے، سورج کی شعاعیں ہیں
شعروں کے لفافے ہیں، کچھ میرے تجربے ہیں، کچھ میری دعائیں ہیں

نکلو گے سفر پہ جب، یہ ساتھ میں لے لینا، شاید کہیں کام آئیں!

فوٹوگراف: پراڈیپ چندرا



فہرست

- ۱۷ • رو میں ہے رخسِ عمر
- ۱۹ • زندگی نامہ
- ۲۲ • گلزارِ اکیسویں صدی کے شاعر کیوں؟ (ڈاکٹر سید تقی عابدی)
- ۲۸ • تروینی: اُردو شاعری کا نیا صنفی تجزیہ (ڈاکٹر سید تقی عابدی)
- ۳۸ • منتخب تروینیوں کا اجمالی تجزیہ (ڈاکٹر سید تقی عابدی)

• تروینی

- ۵۷ ۱ اڑ کے جاتے ہوئے پچھی نے بس اتنا دیکھا
- ۵۸ ۲ کیا پتا، کب کہاں سے مارے گی
- ۵۹ ۳ سب پہ آتی ہے سب کی باری سے
- ۶۰ ۴ بھگا بھگا سا کیوں ہے یہ اخبار

رو میں ہے رخسِ عمر

نام	: سید تقی حسن عابدی
ادبی نام	: تقی عابدی
تخلص	: تقی
والد کا نام	: سید سیوط نبی عابدی (مرحوم)
والدہ کا نام	: سنجیدہ بیگم (مرحومہ)
تاریخ پیدائش	: یکم مارچ 1952ء
مقام پیدائش	: دہلی - انڈیا
تعلیم	: ایم بی بی ایس (حیدرآباد، انڈیا) — ایم ایس (برطانیہ)
	: ایف سی اے پی (امریکہ) — ایف آرسی پی (کنیڈا)
پیشہ	: طبابت
ذوق	: شاعری، ادبی تحقیق و تنقید
شریک حیات	: گیتی
اولاد	: دو بیٹیاں (معصوما اور رویا)
	: دو بیٹے (رضا و مفضل)

تصانیف : 61 شہید، 1982 جوشِ موذت، گلشنِ رویا، اقبال کے عرفانی زاویے، انشاء اللہ خاں انشاء، رموزِ شاعری، اظہارِ حق، مجتہدِ نظم مرزا دبیر، طالعِ مہر، سلکِ سلام دبیر، تجزیہ یادگارِ انیس۔ ابوابِ المصائب، ذکرِ درباران، عروسِ سخن، مصحفِ فارسی دبیر، مثنویات دبیر، کائناتِ نجم، روپ کنور کمار، ڈربارِ رسالت ﷺ، فکرِ مطمئنہ، خوشہٴ انجم، ڈرِ دریائے نجف، تاثیرِ ماتم، نجمی مایا، روشِ انقلاب، مصحفِ تغزل، ہواِ نجم، تعشقِ لکھنوی، ادبی معجزہ، غالبِ دیوانِ نعت و منقبت، چوں مرگ آید، رباعیات دبیر، سبِ سخن، دیوانِ غالبِ فارسی، فیضِ فہمی، مطالعہ دبیر کی روایت، اُردو کی دو شاہکار نظمیں، رباعیات رشید لکھنوی، رباعیات انیس، فیضِ شناسی، حالی فہمی، مسدسِ حالی، کلیاتِ حالی، بچوں کے حالی، رباعیاتِ حالی، حالی کی نعتیہ شاعری، حالی کی نظمیں، قطعاتِ حالی، حالی کے قصیدے اور حالی کے شخصی مرثیے، کلام و سلام انیس، کلیاتِ سعید شہیدی، امجد فہمی۔

زیر تالیف : تجزیہ شکوہ جواب شکوہ، فانی لافانی، تجزیہ رباعیاتِ فراق گورکھپوری، اقبال کے چار مصرعے، رباعیاتِ بیدل، باقیاتِ فیض۔

زندگی نامہ

- نام : سپورن سنگھ کالرا
- تخلص : گلزار
- شہرت : گلزار (فلم ساز اور شاعر)
- خطاب : پدم بھوشن 2004ء
- پیدائش : 18 اگست 1934ء
- مقام : دینہ (ضلع جہلم، پنجاب) (برٹش انڈیا)
- والد : ماہن سنگھ کالرا
- والدہ : سجان کور
- بیوی : راہی (فلم اسٹار) شادی (1973ء)
- اولاد : ایک بیٹی، میگھنا گلزار
- تعلیم و تربیت : کالج تک علم و ادب میں اور بمل رائے کی تربیت فلمی دنیا میں
- آغاز شاعری : ایک بوند چاند (مجموعہ کلام)، جانم (مجموعہ کلام) اور فلمی گیتوں کے ساتھ
- مشاغل : شاعری، افسانہ اور کہانی نویسی، گیت اور مکالمے کار، اسکرپٹ رائٹر، ہدایت کار، فلم ساز، مصور، ادیب، چانسلر آسام یونیورسٹی
- سکونت : دینہ، دہلی اور ممبئی
- مسافرت : دُنیا کے مشہور شہروں میں کاروباری، ادبی اور تفریحی کاموں میں جا چکے ہیں۔
- پڑھت : نرم لہجے میں متانت کے ساتھ تحت اللفظ کو سحر بیان کر دیتے ہیں۔
- اخلاق و کردار : من موہنی، عجز و انکساری، دل ربائی اور مسکراہٹ کے ساتھ پیش آتے ہیں۔

تصانیف

- چاند پکھراج کا (شعری مجموعہ) (نظمیں۔ غزلیں۔ تراخیلے اور تروینی)
- رات پشیمنے کی (شعری مجموعہ) (نظمیں۔ غزلیں۔ تروینی)
- پندرہ پانچ پچھتر (شعری مجموعہ)، (نظمیں)
- پلوٹو (شعری مجموعہ)، (نظمیں)
- ککھ تو کیے (شعری مجموعہ)، (نظمیں، تروینی)
- تروینی (شعری مجموعہ)، (تروینیاں)
- یار جلا ہے... (نظمیں)
- گلزار (نظمیں، غزلیں، تروینی، گیت)
- عمر سے لمبی سڑکوں پر (کلیات گیت)
- بال و پر سارے (مثنیٰ کلیات شعری) (نظمیں، غزلیں، تراخیلے، ماہیے، تروینیاں)
- دھواں (افسانوں کا مجموعہ)
- ڈیوڑھی (افسانوں کا مجموعہ)
- قدم زیرولائن پر (افسانوں کا مجموعہ)
- دولوگ (ناول)
- پچھلے پئے
- چورس رات
- منظر نامہ
- معصوم اور پرینچے (دو منظر نامے)
- مرزا غالب (غالب کا ایک سوانحی منظر نامہ ہے)
- گلزار نے پچاس سے زیادہ فلموں کی کہانیاں لکھی ہیں۔
- گلزار نے ڈیڑھ درجن سے زیادہ فلموں کی ہدایت کاری کی ہے۔

- گلزار نے دو ٹی وی سیریل دور درشن کے لیے بنائے۔
- کردار اور مرزا غالب۔ تحریر پریم چند کی (گؤدان، نرملہ اور دس افسانے)
- گلزار نے امجد علی خاں اور پنڈت بھیم سین جوشی پر دستاویزی فلمیں بنائی۔
- گلزار نے دس سے زیادہ میوزک الہم بنائے جو غیر فلمی تھے۔
- گلزار نے پچاس سے زیادہ فلموں کے گیت لکھے جنہیں بڑے بڑے گلوکاروں نے گایا ہے۔
- گلزار نے پچاس سے زیادہ فلموں کے مکالمے رقم کیے۔
- گلزار نے پچاس سے زیادہ اسکرین پلے لکھے۔

فتوحات اور اعزازات

- پدم بھوشن صدارتی ایوارڈ۔ ۲۰۰۳ء
- ساہتیہ اکاڈمی ایوارڈ۔ افسانہ مجموعہ ”دھواں“ ۲۰۰۳ء
- گنگا دھر پٹیل ایوارڈ۔ سبیل پور یونیورسٹی۔ ۲۰۰۶ء
- اعزازی فیلوشپ تاحیات۔ انڈین انسٹی ٹیوٹ ۲۰۰۱ء
- دادا صاحب پھالکے ایوارڈ۔ ۲۰۱۳ء
- گلزار کو دس سے زیادہ بہترین گیت کار ایوارڈ دیے گئے۔
- گلزار کو چار سے زیادہ بہترین مکالمے کار ایوارڈ دیے گئے۔
- گلزار کو چار سے زیادہ بہترین ڈاکومنٹری ایوارڈ دیے گئے۔
- گلزار کو کئی بہترین ہدایت کار، بہترین اسکرین پلے، اور بہترین تفریحی فلم ایوارڈ دیے گئے۔

انٹرنیشنل ایوارڈ

- 2009: Oscar Academy Award for Best Original Song
"Jai Ho" / Slumdog Millionaire.
- 2009: Grammy Award for Best Song wrtten for Motion Pictures,
Television or other visual media- 2010 "Jai Ho" / Slumdog Millionaire.

گلزار اکیسویں صدی کے شاعر کیوں ہیں؟

نکلسن کہتا ہے اچھا اور عمدہ شاعر اپنے دور میں محدود نہیں رہتا وہ روایت سے ماضی میں جڑا رہتا ہے اور آئندہ آنے والے دور کا پیغام رساں بھی ہوتا ہے۔ بعض شعرا اور ناقدوں نے جن میں احمد ندیم قاسمی اور گوپی چند نارنگ بھی شامل ہیں گلزار کو اکیسویں صدی کا شاعر قرار دیا ہے۔ یہ سچ ہے ہر دور کی شاعری کا ایک خاص رنگ ہوتا ہے کیوں کہ ہر دور کا ماحول اور فرد جدا ہوتا ہے۔ ماحول زمان اور مکان کی اشتراکیت سے بنتا اور افراد کی تہذیب و تربیت کا جزو لازم ہوتا ہے جس کا اظہار ہر دور کی شاعری کی شناخت ہوتا ہے۔

ہم یہاں گلزار جیسی ہمہ جہت شخصیت کی ایک اہم اور معتبر شناخت صرف شاعری پر گفتگو کریں گے جو ہماری اور شاید خود گلزار کی نظر میں ان کی دائمی اور جاویدانہ پہچان ہے۔ اگرچہ ہر تخلیق فن میں وہی اور انسانی عناصر شامل ہیں لیکن فطری شاعری ہی وہ تاج ہے جو قدرت کی جانب سے شاعر کے سر پر ہمیشہ کے لیے باقی رہتا ہے۔

تا نہ بخشہ خدائے بخشہ
ایں سعادت بزور بازو نیست

یوں تو گلزار ایک اچھے افسانہ نگار، کہانی نویس، مکالمہ نگار، اسکرپٹ رائٹر، مصور، گیت کار، ہدایت کار، فلم ساز اور محنتی ہنرمند ہیں جن کی شخصیت میں عجز و انکساری کے ساتھ برصغیر کا تہذیبی بھاء اور تربیتی سلیقہ موجود ہے لیکن جو خصوصیت انھیں ان تمام ہنری قدروں سے اونچا بناتی ہے وہ ان کی انسانیت، انسان دوستی ہے جو ایک بڑے انسان کی سب سے بڑی شناخت ہے۔

ف ۱: گلزارِ اکیسویں صدی اور اس گلوبل وبلج کے ممتاز شاعر اس لیے بھی ہیں کہ گلزار کی شاعری روایت اور جدیدیت کے درمیان ایک پُل کی طرح ہے یعنی دونوں سے جڑی ہوئی ہے جو آج کے دور میں اردو شاعری کے بقا اور ارتقا کے لیے لازم ہے۔

ف ۲: گلزار کی شاعری کے مضامین دنیائے اردو ادب میں ہر طبقے کے، ہر عمر کے، ہر فکر و فہم کے لوگوں کو متاثر کرنے کی قدرت رکھتے ہیں اسی لیے ہم گلزار کی ترقی پسند فکر کو ترقی پسند گروہی قبیلہ میں شامل نہیں کر سکتے۔ یہاں جوان ہو کہ بوڑھے، کسان ہو کہ افسران، غریب ہو کہ امیر، عامی ہو کہ عالم، دیہاتی ہو کہ شہری سب ان کی شاعری سے اس لیے بھی مستفید ہیں کہ ان کی شاعری معاشرے کے حقیقی مسائل کو سلیم اور سادے طور پر بلا جھجک پیش کر دیتی ہے۔ شاعری کو حق گفتاری صدیوں کی زندگی کی ضمانت دیتی ہے۔ اس لیے وقتی بناوٹی جھوٹے قصیدوں کے اشعار ممدوح یا شاعر کے مرنے کے ساتھ کتابوں کی قبروں میں تلف ہو جاتے ہیں۔

ف ۳: گلزار نے اپنی شاعری کے لیے آج کی رائج الوقت سیدھی سادی زبان استعمال کی ہے جس میں سلاست، سادگی، شیرینی اور روانی ہے کیونکہ وہ فقروں، مصرعوں میں الفاظ کے انتخاب کے ذہنی اور ماہر ہیں وہ الفاظ کی اندرونی غنائیت جس کو Organic Rhythm کہتے ہیں مصرعے کے دوسرے الفاظ کی نغسگی سے جوڑ کر مصرعہ کو رواں دواں اور ترنم خیز کر دیتے ہیں۔ ہماری کلاسیک شاعری میں مختلف زبانوں کے الفاظ شامل ہیں جن میں ایک طرف سنسکرت اور پراکرت، دوسری طرف عربی و فارسی اور تیسری طرف انگریزی اور یورپی زبان کے الفاظ، آج کے دور میں عربی فارسی کے الفاظ کم ہو گئے ہیں جن کی جگہ دوسری زبانوں خصوصاً طور پر ہندی اور انگریزی کے الفاظ نے لے لی ہے۔ اسی لیے آج کی موجودہ شاعری میں ان تازہ الفاظ کا رنگ اور ان کی خوشبو احساسات کو ہمیز کر دیتی ہیں۔ گلزار کی شاعری میں موجودہ دور کی شگفتہ عام فہم زبان اور عوامی لہجہ، ان کی شعریت کو موجودہ نسل سے جوڑ دیتی ہے اور آج جب اردو کانوں کی زبان بن چکی ہے اور نوجوان نسل رسم الخط سے واقف نہیں۔ گلزار کی شاعری کو دیوناگری، اور رومن اسکرپٹ میں آسانی کے ساتھ پیش کیا جا رہا ہے جس کی مقبولیت بڑھ رہی ہے اور امید ہے کہ اکیسویں صدی کی نسلیں اور گلوبل وبلج کی قومیں گلزار کی شاعری سے زیادہ فیض یاب ہوتی رہے گی۔

ف ۴: گلزار کی شاعری آج کے دور کی قدروں سے جڑی ہوئی ہے۔ یہاں ادب برائے ادب اور ادب برائے ہدف دونوں کا خوبصورت امتزاج ہے۔ رومانی نظمیوں، جذباتی اور احساساتی قدروں اور پھر

سماجی، اخلاقی، ثقافتی اور وطنی کا دشمن ان کے کلام میں قدم قدم پر چراغ راہ کے مانند بصارت رکھنے والوں کو بصیرت کی روشنی فراہم کر رہی ہیں۔ اکیسویں صدی احترام انسان، مقام انسان، حقوق انسان کی وکالت کرے گی اور یقیناً گلزار کے بہت سے اشعار اس انسانیت کی عدالت میں گواہی دینے کے لیے پیش ہوں گے۔

ف ۵: اکیسویں صدی کی نسل سائنس کا دودھ پی کر توانا اور سیانا ہوئی ہے۔ آج کا نوجوان دنیا کو سائنس کی نظر سے دیکھتا، سائنس کی فکر سے سوچتا، اور سائنس کے ہاتھوں سے ٹھوٹتا ہے، سائنس کے رنگوں سے وہ اپنی ذہنی دھنک بنانا چاہتا ہے۔ چنانچہ آج کی شاعری کے دسترخوان پر سائنس کے ذائقہ کا چٹخارہ ضروری ہے۔ یہ سچ ہے کہ صدیوں بعض قوموں نے بغیر مریج نمک کے بھی گزارا کیا ہے لیکن جب منہ کو مزا لگ جائے تو پھر چھٹکارا مشکل ہے۔ گلزار ان انگشت شمار اردو کے شاعروں میں ہیں جس نے اپنی شاعری کو جہاں کہیں بھی موقع اور محل پایا، ان سائنسی مطالب اور وسائل سے جوڑا۔ یہاں تک کہ اپنے ایک مجموعہ کلام کا نام نظام شمسی کے عاق شدہ سیارہ ”پلوٹو“ پر رکھا۔ اس طرح کا Adaptation ہمیں اردو شعر و ادب میں بہت ہی کم نظر نہیں آتا ہے۔ سائنسی تجربات ہو کہ کہکشاں کے انکشافات، سیاہ بھنور (Black Hole) ہو کہ مارز اور جویپڑ کا گزر، چاند سورج کا سفر ہو کہ گیراویٹی کا اثر سب کچھ گلزار کے صحیفہ شاعری میں اسی طرح سے ابھرتے ہیں جس طرح تصوفی اصطلاحات قدیم کلاسیک شعروں میں۔ یہ تمام مطالب گلزار کی شاعری کی آکسیجن ہیں جو ان کی شاعری کو آئندہ بہت گہری اور بہت بلند منزلوں پر زندہ رکھیں گے۔

ف ۶: یہ سچ ہے کہ سچی، اچھی، احساسی اور جذباتی شاعری جس کی عمدہ مثالیں گلزار کی اقلیم سخن میں موجود ہیں، نسیم سحر اور شبہم کی طرح کیوں کو مسکرانے یا پھولوں کو رولانے پر مجبور کر دیتی ہیں۔ جس طرح نسیم سحر اور شبہم کو ملکوں کی سرحدوں میں قید نہیں کیا جاسکتا اسی طرح شاعری کو بھی ایک ملک کی ملک نہیں کہا جاسکتا اسی لیے دنیا کے اس درد مند شاعر کی شاعری سے دنیا کے تمام اردو پرستار ان فکر کا درمان اور دلی درد لیتے ہیں۔ کون کہتا ہے کہ شاعری کے گھنے درخت کا سایہ سرحد کے دونوں طرف نہیں! آج دنیا میں اردو کی آٹھ سے زیادہ نئی بستیاں موجود ہیں ان تمام بستوں کے باسیوں کو یہ فخر حاصل ہے کہ انھوں نے مشاعروں میں گلزار کو دیکھا اور ان کی شاعری کو ننا اور اپنے محسوسات میں محفوظ کیا تا کہ محفوظ ہوتے رہیں۔

ف ۷: گلزار کی شاعری اس لیے بھی جاندار اور پائیدار ہے کہ اس کے گلشن شاعری میں کئی قسم کی گل طرازی

ہے۔ خیالات کی خوشبو ایک طرف، بیان کا رنگ روپ دوسری طرف اور منظوم کلام کی ہیئت یعنی شکل و صورت جس میں کہیں قطععات، کہیں تراخیلے، کہیں مایہ، کہیں گیت، کہیں تروینی، کچھ غزلیں اور اغلب نظمیں اس باغ کی سیر کرنے والوں کو اپنے اپنے ذوق نظر اور ذائقہ ذہن کا گلدستہ پیش کرتی ہیں اس طرح یہاں شاعری کا کیسوں وسیع ہونے کے ساتھ تہہ داری، گیرائی اور گہرائی کی وجہ سے بلندی کا حامل ہے۔ یہ کلام کی بلندی اور وسعت، زمانے کے چھوٹے، موٹے ادبی سیلابوں سے کلام کی حفاظت کی ضمانت دے رہی ہے۔ کلاسیک شاعری کا صحن سکڑنا جا رہا ہے اور جدید شاعری مخصوص نظموں کا چمن پھیل رہا ہے۔ گلزار کا کلام زمان اور مکان کی نسبت سے موزوں ہے کیوں کہ ان کی انگلیاں نہ صرف قلم پکڑتی ہیں بلکہ اردو شاعری کی نبض کو بھی پرکھتی ہیں تاکہ امیج کی خیالی تصویر کو جب صفحہ قرطاس پر نازل کیا جائے تو وقت پر وقت رنگوں میں اس کو سجا یا جائے اور پھر یہ دائمی رنگ اجنٹا ایلورا کی طرح صدیوں کتابوں میں رنگ اور روپ بکھرتے رہیں۔

ف ۸: ضرورت ایجاد کی ماں ہے اور احساس ایجاد کا باپ۔ احساس اور ضرورت کے ملاپ سے چیز کا وجود قائم و دائم ہے۔ اکیسویں صدی کلاسیک لٹریچر کی صدی نہیں پھر بھی جدید زیورات کے جھنڈ میں حسینہ کا کان کا کلاسیک آویزہ نظر کو کھینچ لیتا ہے۔ اسی طرح غزل، نظم، مثنوی، قطعہ، رباعی، قصیدہ، مرثیہ، گیت، مایہ، دوہے کے ہوتے ہوئے بھی بعض شاعروں نے کچھ تصوف اور کچھ نئے تجربات سے کچھ اختراع کیا جن کی تعداد بہت کم ہے۔ گلزار نے بھی تقریباً چار دہائیوں قبل ایک نئی صنف ”تروینی“ اردو شاعری کو دی ہے۔ اس صنف میں فنی سہولتوں کی وجہ سے موجودہ دور کے شاعروں کو پیشتر شاعری کے مواقع حاصل ہو سکتے ہیں اور اس مشق سخن سے موضوع اور مطلب کو طویل نظموں میں کہنے کے بجائے تین مصرعوں میں کہنے کی ریاضت بھی ہو جاتی ہے۔ شاید آئندہ دور کم اشعار میں زیادہ بیان کا دور رہے اور اس طرح گلزار کی راہ نمائی نوید صبح صادق ثابت ہوگی۔

ف ۹: ”چھپ نہیں سکتا ہے شاعر شعر کے چھپنے کے بعد“ گلزار ان خوش نصیب شاعروں میں ہیں جن کا ہر وہ لفظ جس کا انھوں نے ارادہ کیا زیور طبع سے آراستہ ہو گیا۔ سلولائیڈ کی بات ہم نہیں کر رہے ہیں وہ تو اپنی جگہ محفوظ ہے یہاں تمام نثری اور منظوم کلام سے مراد ہے جس سے عوام اور خواص، اردو اور غیر اردو افراد، جوان و پیر، عامی و عالم، دیسی اور پردیسی، مرد و زن سب مستفید ہیں کیوں کہ گلزار کئی بار چھپ چکا ہے اور کتب خانوں میں موجود ہے۔ مختلف انجمنوں، سوشل میڈیا گروہوں نے کمپیوٹر کے پردوں پر بھی اسے پیش کیا ہے اور کاسٹوں میں بھی بند کیا ہے۔ موجودہ دور اور آنے والے

وقتوں میں گلزار کے کلام تک رسائی مشکل نہیں۔

ف ۱۰: اُردو شعر و ادب میں سب سے زیادہ گائے جانے والا شاعر فیض احمد فیض ہے۔ فیض کی ہمہ گیر شہرت کا ایک راز یہ بھی ہے کہ ان کی غنائی شاعری کو اچھے گانے والے بڑی تعداد میں ملے۔ گلزار بھی فلموں کے گیت اور دستاویزی فلموں کے علاوہ کئی ممتاز موسیقار جیسے استاد امجد علی خاں، لتا منگیٹنکر، اشوک کمار، جگجیت سنگھ، غلام علی، عابدہ پروین، آشا بھونسلے وغیرہ وغیرہ سے گائے گئے ہیں۔ جن کے نمونے آج بھی اور کل بھی انگلیوں کے اشارے پر دستیاب ہوں گے۔ جدید دور میں کتاب کی ریڈر شپ کم اور ڈیجیٹل ٹکنالوجی سے پڑھنے کا کام زیادہ ہوگا اسی لیے اردو کے کتب خانے اب ڈیجیٹل بنک میں لاکھوں کروڑوں صفحات جمع کر چکے ہیں جو کئی طریقوں سے پڑھنے والوں کو حاصل ہو سکتے ہیں۔ انگریزی کا محاورہ "World is not fair" بتا رہا ہے کہ ہر ایک پر ہر طرح سے فطرت مہربان نہیں رہتی، کتنے زرخیز زمین میں دبے ہوئے بیج پتھر کے نیچے کبھی درخت نہیں بنتے، کتنے عمدہ شاعروں کے دیوان آج ہمارے درمیان نہیں۔ مشہور ہے کہ شہرت، دولت، اچھی اولاد، عزت اور صحت ایک جگہ مشکل سے جمع ہوتی ہیں۔ گلزار خوش نصیب ہیں کہ ان کو قدرت نے دل کھول کر نوازا ہے۔

ف ۱۱: گلزار کو اردو شعر و ادب اور اس سے وابستہ افراد سے والہانہ محبت ہے جس کو آپ ان کی شاعری کی سادگی میں دیکھ سکتے ہیں۔ ۱۹۰۳ء میں اردو ترقی بورڈ بنا، اب اردو تحفظ بورڈ کی ضرورت لاحق ہے اردو کو اس عالمی زبانوں کے پُر آشوب ماحول میں پنپنے کے لیے کئی اقدامات کی ضرورت ہے جن کی تفصیل کی یہاں گنجائش نہیں، مگر ایک اہم کام جو اردو کو جدید ٹکنالوجی سے جوڑ کر اسے دور دراز مقامات تک پہنچانا اور اس کی تشہیر اور تحفظ کرنا ہے اس میں گلزار صاحب نے جو خدمات انجام دیے ہیں اس دور میں بہت کم افراد کر پائے۔ مرزا غالب پرٹی وی سیریل اور میوزک البم، گیتوں اور غزلوں کے غیر فلمی میوزک البم اور مکالمے، کئی دستاویزی فلمیں اور مختلف اسکرین پلے سب کچھ موجودہ دور میں اردو شعر و ادب کی خدمت ہے اور یہی اردو زبان کی عصر حاضر میں ضرورت بھی ہے۔ اس میں کوئی شک نہیں کہ جو کام اس میدان میں اردو کے اس سپاہی نے تک و تنہا کیا وہ پورا اردو لشکر مل کر بھی شاید نہ کر سکا۔

ف ۱۲: اُردو غزل کے ممتاز اور بڑے شاعر فراق گورکھ پوری نے اپنے مقالے ”اردو کی عشقیہ شاعری“ میں تقریباً ستر (۷۰) سال پہلے اردو کے شاعروں اور تخلیق کاروں کو نصیحت کی تھی کہ ہندی کے آسان

شیرین سیلے الفاظ اور برصغیر کی تلمیحات اور اصطلاحات کو اپنے فن میں برتو تاکہ شاعری کی جڑیں اردو کی جنم بھومی میں گڑی رہیں اور آئندہ آنے والے ادبی جھوکوں سے نہال اردو محفوظ رہے۔ ہمارے تخلیق کاروں نے اس طرف کوئی خاص توجہ نہ کی لیکن بعض شعرا جن میں گلزار سر فہرست ہیں اس اہم نکتہ سے فائدہ اٹھایا جس کی وجہ سے اب ان کی شاعری کو خطرہ نہیں۔ اب ان کی شاعری کے لیے ارسال اور ترسیل کا اہم اور مشکل مسئلہ آسان ہو چکا ہے۔ گلزار کی کوئی بھی شعری تخلیق مقامی رنگ و بو کے بغیر نظر نہیں آتی۔ اس عمل کے لسانی تجربے دوسرے شاعروں کے لیے تقلید کے قابل ہیں۔

یہاں آخر میں یہی کہوں گا کہ یہ گلزار کی شاعری ہی ہوگی جس سے انہیں شاید صدیوں کی زندگی ملے، ان کی نثری تخلیقات کی عمر شاعری کی عمر سے بہت کم ہوگی کیونکہ ماحول کے ساتھ آہستہ آہستہ کردار بھی بدلنے لگتے ہیں اور یہ تحریریں ذہنی صفحات پر کم رنگ، دھندلی اور بے اثر ہو جائیں گی۔ رہا ان کی فلموں سے ان کا تعارف یہ سیلوانڈ کی چمک دک نصف صدی کے آر پار وقت کی دیمک کی خوراک ہو جائے گی۔ ہم نے دیکھا ہے دیمک کا غنڈ پر کچھ نقوش چھوڑ بھی دیتی ہے۔ ذوق نے سچ کہا تھا:

رہتا سخن سے نام قیامت تلک ہے ذوق
اولاد سے تو ہے یہی دو پُشت چار پُشت



تروینی

اُردو شاعری کا نیا صنفی تجربہ

۱۔ تروینی کیا ہے؟ کب اور کس نے ایجاد کی؟

تروینی ایک تین مصرعوں کی نظم ہے جسے تقریباً چار دہائیوں قبل گلزار نے ایجاد کیا۔ اس جدید صنف پر بات کرنے سے پہلے ہم تروینی کے موجد گلزار کی گفتگو کے اقتباسات اور کچھ فقرات جو ان کے بعض شعری مجموعوں، انٹرویو اور تقریروں میں بیان کیے گئے ہیں یہاں پیش کرتے ہیں۔

گلزار اپنے شعری مجموعے ”رات پشمینے کی“ کے ”میرا خیال ہے“ میں لکھتے ہیں:

”تروینی نہ تو مثلث ہے نہ ہائیکلو نہ تین مصرعوں میں کہی ایک نظم، ان تینوں فارمز میں ایک خیال، ایک امیج کا تسلسل ملتا ہے لیکن تروینی کا فرق اس کے مزاج کا فرق ہے۔ تیسرا مصرع پہلے دو مصرعوں کے مفہوم کو کبھی نکھار دیتا ہے کبھی اضافہ کرتا ہے یا ان پر کمیٹ کرتا ہے۔ تروینی نام اس لیے دیا تھا کہ سنگم پر تین ندیاں ملتی ہیں۔ گنگا جمنہ اور سرسوتی۔ گنگا اور جمنہ کے دھارے سطح پر نظر آتے ہیں لیکن سرسوتی جو ٹیکسلا کے راستے سے بہہ کر آتی تھی وہ زمین دوز ہو چکی ہے۔ تروینی کے تیسرے مصرعے کا کام سرسوتی دکھانا ہے جو پہلے دو مصرعوں سے چھپی ہوئی ہے۔“

گلزار اپنے ایک ریکارڈ شدہ انٹرویو میں تروینی کے ذیل میں کہتے ہیں کہ اس تین مصرعوں کی چھوٹی

سی نظم کے پہلے دو مصرعے ایک مکمل شعر ہوتے ہیں مگر تیسرے مصرعے سے یا معنی بدل جاتے ہیں یا معنی میں توسیع ہو جاتی ہے۔ کسی تقریر میں کہتے ہیں تیسرے مصرعے کی پیدائش پہلے دونوں مصرعوں سے ہوتی ہے۔ اس کا کوئی تعلق مایہے اور مثلاً سے نہیں۔

گلزار کے اس نئے صنفی تجربے ”تروینی“ کی ساخت، اہمیت اور افادیت پر اردو اور ہندی کے بعض شاعروں اور ناقدوں کے اظہار خیال میں اتفاق اور اختلاف موجود ہے۔

● ڈاکٹر قمر رئیس ”خط گلزار میں دو منظر نامے“ میں لکھتے ہیں:

”سچ تو یہ ہے کہ ذہانت کے باوجود گلزار غزل کی روایت اور اس کے مزاج سے آشنا نہیں ہو سکے۔ اسی طرح تروینی کی ایجاد بھی کرتب یا بے معنی تجربے سے زیادہ مثبت حیثیت نہیں رکھتی۔ وہ بنیادی طور پر نظم کے شاعر ہیں۔ یہی وہ صنف ہے جو ان کے تخلیقی تجربات اور سائنسی وژن کو سہارا دیتی ہے۔“

● ف۔س۔ اعجاز لکھتے ہیں:

”یوں تو تروینی کی، بیسیٹی شکل تین مصرعے ہیں لیکن میں انہیں چار شمار کرتا ہوں۔ شاعر دوسطریں لکھنے کے بعد ایک سطر خالی چھوڑ کر تیسری سطر لکھتا ہے۔ خالی چھوڑی گئی سطر کو بھی میں ایک مکمل مصرعہ مانتا ہوں اور اسے مصرعہ سکوت یا مصرعہ توقف کا نام دینا چاہتا ہوں..... یہ خاموشی اور ان لکھا مصرعہ ہوا کا وہ ہلکا جھونکا ہوتا ہے جو خیالی لو میں تھر تھراہٹ پیدا کرتا ہے اور اکثر و بیشتر معنی کی سمت بدل دیتا ہے اگر ایسا نہیں تو پھر شاعر دوسرے مصرعے کے فوراً بعد تیسرا مصرعہ کیوں نہیں لکھتا۔“

● احمد ندیم قاسمی ”رات پشمینے کی“ کے دیباچہ میں لکھتے ہیں:

”نظموں کے اس حیرت کدے سے نکل کر میں نے سوچا کہ گلزار کی ”تروینیاں“ پڑھنی چاہئیں کہ وہ بہت مختصر ہوتی ہیں اور ان میں گلزار کے مشاہدات و احساسات کے بیان کی گنجائش کم سے کم ہوگی مگر گلزار یہاں بھی چین نہیں لینے دیتا۔ گلزار کے اپنے بیان کے مطابق تین مصرعوں کی ان نظموں کو اس نے ”تروینی“ کا نام اس لیے دیا ہے کہ پہلے دو مصرعے لگا جمنے کی طرح ملتے ہیں اور ایک خیال، ایک تصور، ایک جذبے، ایک شعر کو مکمل

کرتے ہیں لیکن ان دو دھاروں کے نیچے ایک اور ندی ہے۔ سرسوتی کی ندی، جو بظاہر پوشیدہ ہے اور نظر نہیں آتی مگر ترویجی کے تیسرے مصرعے کا کام یہ سرسوتی دکھاتی ہے۔ اس ”تیسرے مصرعے“ کے طلسم کی دو مثالیں!

تیری صورت جو بھری رہتی ہے آنکھوں میں سدا
اجنبی لوگ بھی پہچاننے لگتے ہیں مجھے

تیرے رشتے میں تو دنیا ہی پرولی میں نے

○

کبھی کبھی بازار میں یوں بھی ہو جاتا ہے
قیمت ٹھیک تھی، جیب میں اتنے دام نہیں تھے

ایسے ہی اک بار میں تم کو ہار آیا تھا

تین تین مصرعوں کی مختصر نظموں کا سلسلہ بطور خاص آج کل عام ہو رہا ہے۔ بہت سے اردو شعرا نے جاپانی صنف سخن ”ہائیکو“ کو آزمایا ہے اور اردو ہائیکو کی کتابیں تک شائع ہو گئی ہیں مگر الامشاء اللہ اس جاپانی صنف کے بنیادی مطالبات کم ہی پیش نظر رکھے گئے ہیں۔ اس طرح اردو کے ایک معروف شاعر نے تین مصرعوں کی نظمیں کہنا شروع کیں اور انھیں ”ثلاثی“ کا نام دیا جب کہ ثلاثی برسوں پہلے سے موجود تھی اور بعض شعرا نے ماضی میں بھی ثلاثیاں لکھی ہیں۔ آج کل پنجاب لوک گیت ”ماہیا“ کو آزمایا جا رہا ہے اور یہ کم سوچا جا رہا ہے کہ ماہیا کے لیے ایک خاص قسم کا دیہی پس منظر، دیہی معاشرہ، دیہی کلچر درکار ہے۔ اور اگر یہ نہیں ہوتا تو ”ماہیا“ کی ہیئت تو شاید برقرار رہے مگر ماہیا کا موضوع و مفہوم شکست خوردہ ہو جائے گا۔ معروف شاعر ماجد صدیقی نے پنجابی لوک شاعری کی ایک اور دلاویز صنف ”بولیاں“ میں کامیاب طبع آزمائی کی ہے۔ یہ بولی تین کی بجائے صرف دو مصرعوں پر مشتمل ہوتی ہے، مثلاً پنجابی کی ایک بولی:

گوری لاہ کے پزیریاں رکھیاں
دھرتی نوں پھل لگ گئے

(لڑکی نے پازیریاں اتار کر رکھیں تو جیسے دھرتی پر پھول سج گئے)

مگر گلزار کی ترویجی ان سب سے سراسر مختلف ہے:

زمین اس کی، زمیں کی یہ نعتیں اس کی
یہ سب اسی کا ہے، گھر بھی، یہ گھر کے بندے بھی

خدا سے کہیے، کبھی وہ بھی اپنے گھر آئے

○

تمام صفحے کتابوں کے پھر پھرانے لگے
ہوا دھکیل کے دروازہ، آ گئی گھر میں

کبھی ہوا کی طرح تم بھی آیا جایا کرو!

○

کوئی صورت بھی مجھے پوری نظر آتی نہیں
آنکھ کے شیشے مرے، چٹخے ہوئے ہیں کب سے

تکڑوں تکڑوں میں سبھی لوگ ملے ہیں مجھ کو

بعض شعرا نے گلزار کے تنوع میں اب ترویجیاں لکھنا بھی شروع کر دی ہیں۔ یہ صنف اُردو کے چو

مصرعے ”قطعہ“ کی طرح یقیناً کامیاب رہے گی کہ اس کی رہنمائی گلزار کے سے استاد کے ہاتھ میں ہے۔“

● ڈاکٹر سید یحییٰ شیط ”رات پشمینے کی“ کے تحلیل و تجزیہ میں لکھتے ہیں:

”میں نے ”ترویجی“ کی ان لکھی سطر کو خط سکتہ کہا ہے یعنی Pause Line میرے نزدیک مناظر

فطرت سے لطف اندوز ہونے والا کوئی شخص اچانک ایک مہیب اور گہری کھائی کے دہانے پر پہنچ جائے اور اس

کی ہیبت ناک صورت اس کے دل میں خوف پیدا کر دے۔ اس اثنا میں اچانک پیچھے سے ایک پرندہ پھڑ

پھڑاتا ہوا اس کھائی کے دہانے پر سے گزر جائے۔ تو پرندے کے اس کنارے سے اس کنارے تک اڑتے

ہوئے گزر جانے کے وقفہ میں اس شخص پر جو سکتہ طاری ہو جاتا ہے، وہی کیفیت یعنی مکمل خاموشی ترویجی کے

خط سکتہ (Pause line) میں ہوتی ہے۔ ایک اور مثال سے اس کی وضاحت کی جاسکتی ہے۔ سرکس میں بانس

پرتلواریں اٹھائے کھڑا آدمی اچانک تلواروں کو بانس سے اچھال دیتا ہے۔ اور خود بڑی ہوشیاری سے زمین پر لیٹ جاتا ہے کہ تلواریں اس وقفہ میں بانس سے اچھل کر اس کے جسم کے اطراف زمین میں گڑ جاتی ہیں۔ تلواروں کے اچھالنے سے لے کر زمین میں گڑنے تک کا منظر ناظرین کی سانسیں روک دیتا ہے۔ بس! تروینی کا خط سکتہ اسی وقفہ کے مانند ہوتا ہے۔

گلزار کی تروینی کے موضوعات میں بڑا تنوع ہے۔ ان میں وارداتِ عشق کی کیفیات بھی ہیں اور حادثاتِ زمانہ کے احوال بھی۔ معاشرتی و اخلاقی مضامین بھی تروینی کے موضوع بنے ہیں۔ تو سماجی حالات کی عکاسی بھی ان میں ہوئی ہے۔ قدرتی مناظر کی منظر کشی بھی ان میں ہوئی ہے اور معاملاتِ زندگی کی جھلکیاں بھی ان میں دکھائی دیتی ہیں۔ غرض کہ نوع بہ نوع مضامین گلزار کی تروینی میں سموئے ہوئے ہیں۔

● ڈاکٹر حسن عباس رضا ”یہ ہے گلزار“ میں کہتے ہیں:

”گلزار کی جدت پسندی جہاں نظموں اور غزلوں میں نئی امجری لے کر آئی ہے وہاں اس نے اردو شاعری میں ایک نئی صنف ”تروینی“ بھی متعارف کرائی ہے۔ تین مصرعوں پر مشتمل یہ صنف ماضی و حال کے مایسے ہائیکو اور ثلاثی سے بھی ملتی جلتی ہے مگر تروینی کا تیسرا مصرعہ بظاہر الگ ہوتے ہوئے بھی خیالِ مسلسل کی عکاسی کرتا ہے۔“

● محنور سعیدی ”راتِ پشمینے کی، انفرادی تجربے سے اجتماعی تجربے تک“ میں لکھتے ہیں:

”گلزار نے فنی سطح پر کچھ ایسی آزادیاں اپنے لیے روا رکھی ہیں جنہیں ان سے پہلے بھی بعض شعرا نے گا ہے بگا ہے روارکھا ہے مثلاً بجزوں کے بعض ارکان کو توڑ دینا، سببِ خفیف کو حذف کر دینا یا بڑھادینا وغیرہ۔ لیکن گلزار نے ایسا تو اتر کے ساتھ کیا ہے۔ نظموں میں اسے ان کی ترجیح قرار دیا جاسکتا ہے۔ انھوں نے زیادہ تر آزاد نظمیں کہی ہیں جن میں ان کا یہ اصرار چنداں گراں نہیں گزرتا لیکن کہیں کہیں تروینی میں بھی انھوں نے اسے روارکھا ہے۔ اگر ایسا انھوں نے دانستہ کیا ہے تو بہتر ہو کہ وہ اپنے موقف پر کمر غور کریں اور اگر ایسا نادانستہ ہوا ہے تو انھیں ایسے مقامات پر نظر ثانی کر لینی چاہیے۔ یہاں صرف دو مثالیں پیش کی جاتی ہیں۔

سامنے آئے مرے، دیکھا مجھے، بات بھی کی

مسکرائے بھی پرانی کسی پہچان کی خاطر

کل کا اخبار تھا، بس دیکھ لیا، رکھ بھی دیا

دوسرے مصرعے میں لفظ خاطر کا دوسرا ٹکڑا ”طر“ وزن سے نکل گیا ہے۔

بے لگام اڑتی ہیں کچھ خواہشیں ایسے دل میں
میکینک فلموں میں کچھ دوڑتے گھوڑے جیسے

تھان پر بانڈی نہیں جانتیں سبھی خواہشیں مجھ سے

”سے“ کا لفظ زائد ہے۔

بعض جگہ کچھ لفظ غلط تلفظ کے ساتھ استعمال ہوئے ہیں وہ بھی ٹھکتے ہیں اور ایک باذوق قاری کو بدحظ کر سکتے ہیں۔

● ڈاکٹر کیول دھیر ”باتیں گلزار کی“ میں لکھتے ہیں:

”گلزار کی ترویجی نے اُردو شاعری کو ایک نئی ادا دی ہے۔ تین تین مصرعوں کی مختصر نظمیں مختلف ناموں سے لکھنے کے تجربے ہوتے رہے ہیں، گلزار کی ترویجی کی ابتدا کے بعد آج بھی تجربے ہو رہے ہیں۔ گلزار سے پوچھا کہ آپ نے تین تین مصرعوں کی مختصر ترین نظموں کو ترویجی کا نام کیوں دیا تو بولے کہ ”ترویجی کے پہلے دو مصرعے لگا جہنا کی مانند ملتے ہیں اور جس ایک شعر کو مکمل کرتے ہیں اس میں ایک خیال، ایک تصور، ایک جذبہ ہوتا ہے، لیکن دو دھاروں کے نیچے ایک اور ندی ہے سرسوتی کی ندی جو بظاہر پوشیدہ ہے مگر ترویجی کے تیسرے مصرعے کا کام یہ سرسوتی دکھاتی ہے۔

گلزار کی ترویجی کا تیسرا مصرع تخلیقی عمل کا جادو جگاتے ہوئے اپنے من کے درد کا اظہار کس طرح کرتا ہے ملاحظہ ہو:

کوئی صورت بھی مجھے پوری نظر نہیں آتی
آنکھ کے شیشے مرے چٹھے ہوئے ہیں کب سے

ٹکڑوں ٹکڑوں میں سبھی لوگ ملے ہیں مجھ کو

اور جب وہ چاہت کا اظہار کرتا ہے تو کچھ اس طرح:

تیری صورت جو بھری رہتی ہے آنکھوں میں سدا
اجنبی لوگ بھی پہچانے سے لگتے ہیں مجھے

تیرے رشتے میں تو دنیا ہی پرولی میں نے

درد کے بھی تو کئی روپ ہیں، کئی احساسات ہیں، کئی پڑاؤ ہیں اور اس میں چاہت کی آمیزش ہو جائے
تو کچھ یوں محسوس ہوتا ہے:

خفا رہے وہ ہمیشہ تو کچھ نہیں ہوتا
کبھی کبھی جو ملے، آنکھیں پھوٹ پڑتی ہیں

بتائیں کس کو بہاروں میں درد ہوتا ہے!

گلزار کی ترویخی میں ایک احترام اور چاہت کے ساتھ تڑپ اور کسک کا اظہار یوں بھی ہوتا ہے:

ہوائیں زخمی ہو جاتی ہیں کانٹے دار تاروں سے
جبیں گھستا ہے دریا جب تری سرحد گزرتا ہے

مرا اک یار ہے، دریائے راوی پار رہتا ہے!

گلزار کی یہ ترویخی بنیادوں دراصل وہ پیاری پیاری باتیں ہیں جن میں ایک بھرپور چاہت، خلوص، درد اور
کسک کے ساتھ زندگی کبھی چمکتی ہے تو کبھی تڑپ محسوس کرتی ہے:

تمام صفحے کتابوں کے پھڑ پھڑانے لگے
ہوا دھکیل کے دروازہ آگئی گھر میں

کبھی ہوا کی طرح تم بھی آیا جایا کرو!

● عبدالاحد سائز ”رنگ ہے مہک جیسا نقش ہے جدا جیسا“ میں لکھتے ہیں:

”گلزارِ اختصار و ایجاز کے شاعر ہیں اور بین السطور میں اپنی بات کہنے کا ہنر رکھتے ہیں، لہذا یہ عین متوقع تھا کہ وہ کسی مختصر صنفِ نظم کی طرف راغب ہوں۔ اس رغبت نے ان پر ایک منفرد صنف ”ترویخی“ کی راہ کھول دی ہے۔ تین سطر کی صنفِ نظم دیگر سہ سطر کی اصناف مثلاً ثلاثی، ماہیہ، ہائیکو وغیرہ سے یوں مختلف ہے کہ ان اصناف کی تخصیص ان کے بحر و وزن اور مصرعوں کی ترتیب سے ہے۔ گلزار کی ترویخی کی خصوصیت اس کی ہیئت کی تکنیک نہیں بلکہ اس کا معنوی التزام ہے۔ اس طرح کہ اس میں جو تیسرا مصرع ہے وہ اگلے دو مصرعوں کے درمیان سے معنوی طور پر ابھر کر بین السطور کی کوئی سمت متعین کرتا ہے۔ مثال کے طور پر دو ترویخیاں ملاحظہ ہوں:

روز اٹھ کر چاند ٹانگا ہے فلک پر رات
روز دن کی روشنی میں رات تک آیا کیے
ہاتھ بھر کے فاصلے کو عمر بھر چلنا پڑا

○

سب پہ آتی ہے سب کی باری ہے
موت انصاف کی علامت ہے

زندگی سب پہ کیوں نہیں آتی!

ترویخی کی ساختیات، لسانیات، تصرفات، خصوصیات اور اس کے مضامین کی کیفیات خارجی اور داخلی واردات کی تفصیلات میں جانے سے قبل ہم مختصر مگر اجمالی طور پر اردو اشعار کی اقسام پر روشنی ڈالیں گے تاکہ فنی طور پر ایجاد اور موجد کے ساتھ ساتھ قارئین سے بھی انصاف ہو سکے۔

اقسام شعر

عروض کی مستند کتابوں میں شعری اور موضوعی ہیئتوں میں فرد، رباعی، قطعہ، غزل، قصیدہ، مثنوی، ترجیع بند، مرثیہ، ترکیب بند، مستزاد و مسطوط کی شکلیں مثلث، مربع، محس، مسدس، مسبع، مشمن، متسبع اور معشر

شامل ہیں۔ اس کے علاوہ بعض مغربی دیسی اور جدید ہیئتیں جیسے اسٹینڈرڈ، سائٹ، نظم معری، آزاد نظم، ترسیلے، ہائیکو، ثلاثی، مثلث، دوہے، مایہے، تروینی، سہ مصرعی، تتلیاں، ترسیلے، مثلثے، تپائی اور تکونی وغیرہ بھی نظر آتی ہیں۔ چونکہ ہمارا موضوع تروینی ہے جو تین مصرعوں پر مشتمل نظم ہے اس لیے ہم یہاں قدیم اور جدید تین مصرعوں کی اصناف معروف اور غیر معروف کو بہت ہی مختصر تعریف اور تعارف سے پیش کرتے ہیں۔

مثلث: قدیم تین مصرعوں کا بند ہے جو سمٹ کی ایک قسم ہے جس میں تین مصرعے ایک ہی بحر میں اور مشقف ہوتے ہیں۔ اردو شاعری میں مثلث کے نمونے اچھی تعداد میں ملتے ہیں۔

ہائیکو: جاپانی صنف ہائیکو کی طرح 5،7 اور 5 بلز (دو حرفی لفظ) میں لکھی جاتی ہے۔ اس کے تینوں مصرعے آزاد ہوتے ہیں۔

مایہے: یہ قدیم پنجابی صنف ہے جو ڈیڑھ مصرعی صنف سخن ہے۔

تثلیث، ثلاثی: یہ صنف تین مصرعوں کی جدید صنف ہے جس کے موجود حمایت علی شاعر ہیں اسے بعد میں ثلاثی میں بدل دیا گیا۔ ثلاثی میں تین مصرعے ہم وزن ہوتے ہیں پہلا اور تیسرا مصرعہ ہم قافیہ ہوتا ہے۔

ترسیلے: علم صبا نویدی نے اپنی تین مصرعوں کی نظم کو ترسیلے کا نام دیا ہے۔

تکونی: اس صنف میں تین بند اور بارہ مصرعے ہوتے ہیں۔

تپائی: کسی مزاحیہ شاعر نے اپنی تین مصرعوں کی نظم کو تپائی لکھا ہے۔

سہ سطری: مخلص قریشی نے اپنی تین مصرعوں کی نظم کو سہ سطری نام دیا ہے۔

اسی طرح سے بعض شاعروں نے مثلثے، سہ مصرعی، مثلث، تتلیاں، کجری وغیرہ نام دیے ہیں جو ناکام انفرادی تجربوں سے زیادہ کچھ شعر و ادب کی خدمت نہ کر سکے۔ ہم نسبتاً تفصیل سے تروینی کو جس کے موجود گلزار ہیں یہاں پیش کرتے ہیں۔

ف ۱: تروینی میں تین مصرعے ہوتے ہیں۔

ف ۲: پہلے دو مصرعے ایک مکمل شعر کی شکل میں ہوتے ہیں۔

ف ۳: تینوں مصرعے ایک ہی بحر میں ہوتے ہیں، تروینی کو کسی بھی بحر میں لکھا جاسکتا ہے۔

ف ۴: تینوں مصرعے ردیف اور قافیے کی پابندیوں سے آزاد ہوتے ہیں۔

ف۵: تروینی میں تیسرا مصرعہ پہلے دو مصرعوں سے پیدا ہوتا ہے جس کی وجہ سے نظم کے معانی میں تبدیلی یا معنی آفرینی یا وسعت پیدا ہو جاتی ہے۔

ف۶: گلزار جو تروینی کے موجد ہیں گذشتہ چالیس سال سے مسلسل اس کو لکھ رہے ہیں۔ ان کو تروینیاں پہلی بار ستر کی دہائی نے مکلیشور نے ساگا میں شائع کی تھیں۔ اب تروینی لکھنے کا رواج عام ہو رہا ہے۔

ف۷: اگرچہ تروینی کا جس طریقے پر استقبال ہونا تھا ابھی تک نہ ہوا لیکن اس کے باوجود تروینیاں لکھی جا رہی ہیں۔

ف۸: تمام تین مصرعوں کی نظموں میں تروینی سہل اور متنوع ہے جس میں ردیف اور قافیے کی پابندیاں نہ ہونے سے مضامین کی کثرت نظم کی جاسکتی ہے۔ اور میتدی اور اساتذہ اپنے کمال و فن کے جوہر اپنی اپنی قوت استطاعت کے تحت بتا سکتے ہیں۔

ف۹: ”تروینی“ مختصر تین مصرعوں کی نظم ہونے کی وجہ سے ایجاز اور اختصار کی ریاضت فراہم کرتی ہے۔ یہاں قافیہ پیمائی نہیں اور ردیف کی حد بندی بھی نہیں ہوتی۔

ف۱۰: ”تروینی“ ہندوستانی نثری نظم ہے جس کی فارسی اور عربی میں کوئی مثال نہیں۔ اس کا قبیلہ اردو اور پنجابی کے دو تین مصرعوں کی نظموں اور گیتوں سے جوڑا جاسکتا ہے مگر یہ صنف خود ایک مستقل صنف ہے۔

ف۱۱: ”تروینی“ ہندوستانی عام فہم زبان میں لکھی گئی ہے۔

ف۱۲: ”تروینی“، تکلمی آہنگ کی وجہ سے آسانی سے سمجھ میں آسکتی ہے، چنانچہ جب گلزار اس کو پڑھتے ہیں تو مصرعوں کے اُتار چڑھاؤ، لہجے کے زبردہم سے اس کے اثر کو دو آتشہ کر دیتے ہیں۔

ف۱۳: ”تروینی“ میں ہندی کے رسیلے شہوں کے علاوہ انگریزی کے مردجہ الفاظ برتے گئے ہیں، جو اکیسویں صدی اور گلوبل ولیج کی موجودہ شاعری کی پہچان بھی ہے۔

ف۱۴: ”تروینی“ کو تدریسی نصاب میں شامل کیا جائے۔ چونکہ گلدستے کی طرح ان میں روایتی موضوعات کے علاوہ ترقی پسند عناصر، جدیدیت، مابعد جدیدیت اور عصری حسیت کی جھلکیاں موجود ہیں جو زبان کے تحفظ اور ارتقا میں ضروری ہیں۔



منتخب تروینیوں کا اجمالی تجزیہ

تروینیوں کے گکشن کی سیر سے پہلے ہم یہ بتانا چاہتے ہیں کہ گلزار کا کلام خود گلزار کی طرح ہر طرح کے پھولوں سے رنگ برنگ ہے۔ چنانچہ ہم نے نظموں، غزلوں، گیتوں اور ترائیلوں وغیرہ پر کسی قسم کا تبصرہ اور تجزیہ کیے بغیر یہاں صرف اور صرف تروینی کو اپنی گفتگو کا مرکز بنایا ہے۔

دیر تک آسماں پہ اڑتے رہے
اک پرندے کے بال و پر سارے

باز اپنا شکار لے کے گیا

اس تروینی کے پہلے دو مصرعے ایک منظر پیش کر رہے ہیں جو شاعر کا مشاہدہ ہے۔ ہم سب جانتے ہیں جب عقاب کسی پرندے کا شکار کرتا ہے تو پہلے اس کے بال و پر نوج دیتا ہے تاکہ وہ پھراڑ نہ سکے اور اس طرح بے کس اور بے بس ہو کر عقاب کا نوالہ بن جائے۔ چنانچہ پرندے کے بال و پر آہستہ آہستہ زمین پر آنے لگتے ہیں کیونکہ عقاب یہ عمل اونچے درختوں یا چٹانوں پر کرتا ہے اور ویسے بھی عقاب کو پرندے کے بال و پر سے رغبت نہیں رہتی۔

یہاں تروینی کے تیسرے مصرعے نے حیرت یا Suspense کو ختم کر دیا کہ یہ باز کی وجہ سے بال و پر منتشر ہوئے۔ تیسرے مصرعے نے مضمون کو وسعت بھی دی، لیکن اس تروینی کی معنی آفرینی اس میں پوشیدہ حقیقت سے ہے جو شاعر کا مدعا ہے۔ یعنی یہاں شاعر نے دنیا کی بے ثباتی، انسان کی بے بسی اور موت کے

قوی بیچوں کا ذکر اس روزانہ ہونے والے مشاہدے سے کیا ہے۔ یہاں انسان کی زندگی کا حاصل اس کی ملکیت، اس کے کاروبار، اس کے لباس و مسائل، دولت اور اس کا بے جان جسم وغیرہ کچھ مدت کے لیے دُنیا میں بکھرے پڑے رہتے ہیں جب اُسے موت اپنا شکار بنا لیتی ہے بالکل اسی طرح سے جیسے ایک باز کسی پرندے کو اٹھا کر اپنا لقمہ بناتا ہے اور اس کے بال و پر کچھ عرصے کے لیے اُڑتے بکھرتے نظر آتے ہیں اور کچھ دیر بعد وہ بھی نظر سے غائب ہو جاتے ہیں۔ یہاں گلزار نے موت کی عمدہ پیکر سازی کی ہے۔

تروینی اگرچہ چھوٹی تین مصرعوں کی مکمل نظم ہے لیکن اگر شاعر عمدہ فکر نادر تخیل اور الفاظ کے دروست سے واقف ہو تو ان تین مصرعوں میں شش جہتی مطالب سمو سکتا ہے۔ مصرعہ دوم کے فقرے ”بال و پر سارے“ کو گلزار نے اپنے شعری مجموعہ کا عنوان بھی قرار دیا ہے۔ پوری تروینی روزمرہ کے سیدھے سادے الفاظ میں صنعت مراعات النظر کا گلدان معلوم ہوتی ہے۔

صنعت مراعات النظر = پرندے۔ بال و پر۔ اڑتے۔ باز۔ شکار۔

کچھ خوابوں کے خط ان میں، کچھ چاند کے آئینے سورج کی شعاعیں ہیں
شعروں کے لفافے ہیں کچھ تجربے ہیں میرے، کچھ میری دعائیں ہیں
نکلو گے سفر پر جب، یہ ساتھ میں لے لینا، شاید کہیں کام آئیں

اس تروینی میں جو ”بوسکی کے لیے“ لکھی گئی ہے، باپ کی نصیحت ہے جو بیٹی کے لیے مصرعوں میں لکھی گئی ہے، یہ نصیحت تمناؤں، تجربوں اور دعاؤں کے خمیر سے بنی ہے۔ تمنا دل کے الاؤ سے سوز و گداز لیتی ہے۔ تجربے کتابوں میں نہیں بلکہ بال سفید کرنے سے حاصل ہوتے ہیں۔ دعائیں خریدی نہیں جاسکتیں۔ یہ قدریں مادی نہیں بلکہ معنوی ہیں۔ شاعر نے یہاں اگرچہ کہ پیکروں اور استعاروں میں مطلب پیش کیا ہے لیکن معنی آفرینی ان پیکروں کی ظاہری اور باطنی علامات سے ظاہر ہے۔ خوابوں کے خط باپ کی آرزو اور تمنا ہے بیٹی کے لیے۔ چاند علامت ہے حُسن کا، محبت کا، سکون کا، اطمینان اور آسودگی کا۔ سورج علامت ہے ترقی کا، کامیابی اور سرخ روئی کا۔ یہاں باپ مصرعوں کے قالب میں اولاد کو تجربے اور دعائیں دے رہا ہے جو صرف تعلیم اور تعاقب سے حاصل نہیں ہوتے بلکہ زندگی کے راستے پر ٹھوکریں کھا کھا کر سنبھلنے سے ملتے ہیں اس لیے باپ کہتا عملی زندگی میں تنہا سفر کرو گے تو شاید ضرورت پڑے گی اس لیے اسے اپنے زادراہ کی گھڑی میں باندھ لینا۔

یہ نظم اگرچہ بظاہر شاعر کی نور نظر سے منسوب ہے لیکن یہ صلائے عام ہے جس میں ایک کامیاب زندگی گزارنے کے لیے کامیاب تجربوں کی اہمیت اور نصیحتوں کی قدر و قیمت بتائی گئی ہے۔ اس ترویجی کی حسن آفرینی یہ بھی ہے کہ یہاں تیسرے مصرعے کی شمولیت سے معنی آفرینی زندگی کے سفر پر جمع ہونے لگتے ہیں یعنی سفر کے لیے راستوں کے پیچ و خم پر اجالے کی ضرورت لاحق ہوتی ہے جو چاند اور سورج کی دین ہے اور واقفیت اور مہارت درکار ہوتی ہے جو تجربوں سے حاصل ہوتی ہے اور ان تمام نکات کو رکھتے ہوئے بھی الہامی مدد یعنی دعا اور نیک خواہشات کی ضرورت ہوتی ہے۔ پس معلوم ہوا کہ تیسرے مصرعے نے نہ صرف معنی میں اضافہ کیا بلکہ نئے معنی بھی پیدا کیے۔

تینوں مصرعے ایک ہی بحر میں، سیدھے سادے الفاظ سے بنائے گئے ہیں۔ تمام مصرعوں میں ایک بھی اضافت نہیں، نادر اور جدید معانی کے در پیچے ”خوابوں کے خط“ چاند کے آئینے“ اور ”شعروں کے لفافے“ سے کھولے گئے ہیں۔ صنعت مراعات النظر میں چاند، سورج، شعا میں اور خط، شعروں، لفافے شامل ہیں۔ یہ نظم عام فہم ہے اس کے ابلاغ میں کوئی دشواری نہیں۔

شعلہ سا گزرتا ہے مرے جسم سے ہو کر
کس لو سے اُتارا ہے خداوند نے تم کو
تنکوں کا مرا گھر ہے کبھی آؤ تو کیا ہو

اس عشقیہ ترویجی میں عاشق اور معشوق کی واردات کو پیش کیا گیا ہے۔ معشوق نہ صرف شعلہ بدن ہے بلکہ شعلہ فشاں اور شعلہ آگیز ہے۔ اسی لیے عاشق کا بدن بھی شعلے بدن سے شعلہ ور ہو جاتا ہے بالکل اسی طرح جیسے شمع کی لو سے پروانہ۔ یہ دو مصرعے کامل شعر ہیں۔ اسے غزل کے عمدہ شعروں میں تغزل کی بنیاد پر شامل کیا جاسکتا ہے۔ ردیف اور قافیے سے مستثنیٰ مصرعے بحر میں رواں دواں ہیں۔ تیسرے مصرعے نے اس بیانیہ عشقی واردات کو سوالیہ عشق و حیرت کا موقع بنا دیا۔ شعلہ شمع کا تاج اور لو تاج پر طرہ ہے جو یہاں معشوق کا سراپا ندرت بیان میں آسان الفاظ میں ”لو سے اتارا“ گیا ہے۔ پہلے معشوق کا اثر عاشق پر دکھایا گیا ہے پھر شعلہ بدن کی تعریف اور تحلیل کر کے معنی کو معراج تک پہنچا دیا گیا ہے۔ نیز عاشق کی کم مائیگی اور معشوق کی برتری اس کی جلالت اور اہمیت دکھائی گئی ہے۔ شعلے اور تنکے کے ملاپ سے کیا ہوتا ہے۔ تجربہ دکھا چکا ہے۔ اگرچہ پروانہ شمع کی لو سے ٹکرا کر فنا ہو جاتا ہے لیکن اس فنا سے اُسے ابدی بقا حاصل ہوتی ہے۔ تیسرا مصرعہ

صنعت ابہام میں میرا گھر شاعر کا گھر وندا یا شاعری کا بدن بھی ہو سکتا ہے۔ پوری تروینی میں آخری مصرعے کی وجہ سے ایک خوبصورت دلکشی ہے۔ اس ایک مصرعے نے پہلے دو مصرعوں کو فلک بوس کر دیا ہے۔

نہ ہم مڑے نہ کہیں راستہ مڑا اپنا
نشیب آئے کہیں، اور کہیں فراز آئے
میں نیچے نیچے چلا تم بلند یوں پہ رہیں

عشقیہ تروینی ہے۔ عاشق اور معشوق کی جدائی کے راز کو تیسرے مصرعے نے بیان کر دیا ہے۔ یہاں مضمون جدید ہے۔ ندرت بیان کے ساتھ ساتھ تیسرے مصرعے نے ابہامی کیفیت بھی پیدا کر دی ہے۔ عام طور پر عاشق اور معشوق کی جدائی کو الگ الگ راستوں پر چلنے یا خوشی و غم میں ساتھ نہ دینے کی وجہ بتائی جاتی ہے لیکن یہاں گلزار نے عاشق و معشوق کو ایک ہی راستے پر گامزن بتایا ہے یہی نہیں بلکہ زندگی کے غم و خوشی، آسان اور مشکل حالات میں بھی ایک دوسرے کے شریک بتایا ہے چنانچہ ان دو مصرعوں میں یکسانیت دکھا کر فکری، علمی، اقتصادی فرق کے دروازے کھول دیے ہیں کہ عاشق نیچے یا پائین تہوں میں تھا اور معشوق بلندیوں کا حامل تھا جس نے اس وصل کو فصل میں تبدیل کر دیا۔ مضمون آسان الفاظ میں بغیر کسی اضافت اور ادق الفاظ کے ایک ہی بحر میں سمویا گیا ہے۔ پوری تروینی کے مصرعوں میں الفاظ کی تکرار اور صنعت تضاد کی گونج صاف سنائی دیتی ہے۔

صنعت تکرار = مڑے، مڑا۔ کہیں، کہیں۔ آئے، آئے۔ نیچے نیچے

صنعت تضاد = نشیب، فراز۔ نیچے، بلند۔ ہم، تم

صنعت ابہام = نیچے اور بلندیوں کو اوپر اور نیچے کے علاوہ Status کے اونچ نیچ یا فکر و علم و فن کے دو کناروں کو بھی لیا جا سکتا ہے۔

اس تروینی کے تیسرے مصرعے نے پہلے دو مصرعوں میں جو تشنگی تھی اس کو سیراب کر کے نئے مضمون کا گل کھلایا ہے جس کی وجہ سے اس کا اثر بڑھ گیا ہے۔

بے لگام اڑتی ہیں کچھ خواہشیں ایسے دل میں
”میکین“ فلموں میں کچھ دوڑتے گھوڑے جیسے

تھان پر باندھی نہیں جاتیں سبھی خواہشیں مجھ سے

غالب نے کہا تھا:

ہزاروں خواہشیں ایسی کہ ہر خواہش پہ دم نکلے
بہت نکلے مرے ارماں مگر پھر بھی کم نکلے

غالب کے عاشق گلزار نے خواہش کو بے لگام وحشی گھوڑا بتایا ہے اور ’میکسین‘، گھوڑوں کی تلمیح پیش کر کے سامع اور قاری کو اپنے تجربے میں شریک کیا ہے۔ یہاں پوری تروینی کا مرکز خواہش ہے جس کو نادر تشبیہ کے ساتھ پیش کیا میکسین تروینی کے تیسرے مصرعے نے نہ صرف اس کے معنی کو وسعت دی بلکہ مضمون کو دو آتشہ کر دیا۔ یہ ایک حقیقت ہے جیسا کہ غالب نے کہا ہے ہزاروں خواہشیں نکلنے کے بعد بہت زیادہ خواہشیں سینے میں دفن ہی رہیں۔ شاعر کہتا ہے کہ یہ خواہشیں میرے اختیار یا کنٹرول میں نہیں ہیں۔ اسی لیے ان کو میں رام نہیں کر سکتا۔ یہ پورا شعر صنعتِ مراعاتِ النظر میں ہے۔ جیسے لگام، گھوڑے، تھان وغیرہ۔ خوبصورت تلمیح اور متحرک تشبیہ بھی ’میکسین‘، گھوڑوں کی ہے۔ شاعر نے نرم اور رائج انگریزی الفاظ میکسین، فلم وغیرہ کو اچھا برتا ہے جس سے اردو آنے والے اور موجودہ دور سے جڑی ہوئی ہے۔

سامنے آئے مرے دیکھا مجھے بات بھی کی
مسکرائے بھی پرانی کسی پہچان کی خاطر
کل کا اخبار تھا بس دیکھ لیا رکھ بھی دیا

یہ ایک عشقیہ وارداتی تروینی ہے۔ اس تروینی کا سارا طلسم ’کل کے اخبار‘ میں بند ہے۔ اچھی شاعری کی پہچان یہ بھی ہے کہ منظر کشی ایسی کی جائے کہ وہ مرقع کشی ہو جائے یعنی مناظر الفاظ کی وجہ سے اسٹیج ہو جائیں۔ یہاں پہلا شعر عشقیہ یادداشت ہے جس کو تیسرے مصرعے نے داخلی واردات بنا دیا ہے۔ تیسرے مصرعے نے نہ صرف وسعتِ بیانی عطا کی بلکہ معنی کو نیا رنگ بھی دیا۔ پس معلوم ہوا کہ گلزار نے ایک معمولی شعر کو ’کل کے اخبار‘ کے طلسم سے شعریت کے فلک پر سورج بنا دیا۔ تصور میں لائیے ایک گزرے ہوئے کل کے اخبار کو جو ٹیبل پر دھرا ہے۔ آپ اس سے واقف ہیں اس میں کچھ ایسی خبریں ہیں جو آپ کو خوش کرتی ہیں آپ انہیں پسند کرتے ہیں اور بعض کو آپ نظر انداز کر دیتے ہیں بہر حال تمام اخبار پر ایک لمحہ نظر ڈال کر ہٹا دیتے ہیں۔

یہاں مصرعوں میں الفاظ ایسے جمائے گئے ہیں کہ یہ مصرعے نثری سطر میں معلوم ہوتی ہیں جو اچھی شاعری اور روزمرہ کی پہچان ہے۔ شبلی کہتے ہیں اچھا شعر وہ ہے جس کی نثر نہ ہو سکے یعنی وہ خود نثر کی طرح سے لکھا گیا ہو۔

اس نئی صنف کی خوبی یہ بھی ہے کہ تیسرے مصرعے کی بدولت معنی آفرینی کے نئے دروازے کھل رہے ہیں اور شاعر شاعری کی تاثیر اور وسعت میں اضافہ کر رہا ہے اور یہی اچھی اور بڑی شاعری کی شناخت بھی ہے۔

وہ میرے ساتھ ہی تھا دور تک، مگر اک دن
جو مڑ کے دیکھا تو وہ دوست میرے ساتھ نہ تھا
پھٹی ہو جیب تو کچھ سکے کھو بھی جاتے ہیں

اس ترویجی میں انسان کی خود غرضی، احسان فراموشی، جو ہر دور کا المیہ رہا ہے بیان کیا گیا ہے۔ مشہور ہے خوشی میں سب ساتھی اور غم میں اپنا سایہ بھی دور بھاگتا ہے۔ شعر کے دو مصرعے کسی بھی عنوان میں لیے جاسکتے ہیں یعنی دوست دیرینہ یعنی ہدم جو ہم قدم بھی تھا وہ بھی ساتھ چھوڑ کر چلا گیا۔ تیسرے مصرعے نے اس ساتھ چھوڑنے کی وجہ بتادی۔ یہاں گلزار نے پھٹی جیب کو نئے محاورے کے ساتھ منطوق سے بھی جوڑا ہے کہ جب جیب پھٹی ہو تو چند سکے گر جاتے ہیں، یہ ایک تجربہ اور مشاہدہ ہے جس سے سبھی واقف ہیں۔ یعنی معلوم ہوا کہ اگر ترویجی کا تیسرا مصرعے جاندار اور محکم ہو تو معنی میں کمال حاصل ہو سکتا ہے۔ اس ترویجی کا مصرع بھی روزمرہ میں ہے جس کی نثر نہیں ہو سکتی، کیونکہ خود نثر کے مانند بحر میں لکھا گیا ہے۔ پہلے شعر کی واردات کو تیسرے مصرعے کی منطوق سے محکم کیا گیا ہے کہ اس میں کوئی حیرت اور تعجب کی بات نہیں۔

اسی طرح کے مضمون کو ایک اور ترویجی میں کچھ الفاظ بدل کر پیش کیا ہے۔ جہاں دوست خود نہیں چلا گیا بلکہ اسے کوئی لے گیا اور پھر وہ نہیں آیا اور اس کی جگہ خالی پڑی رہی لیکن یہاں مضمون بالکل الگ ہے پھر بھی تجربے اور مشاہدے کی بیکر سازی میں جدت ہے۔ یہاں جو دوست اور احباب شاعر کے ساتھ ہمیشہ رہتے تھے انہیں موت نے چھین لیا اور پھر وہ نہیں لوٹے ان کی جگہ شیلف سے نکلی ہوئی کتابوں کی جگہ کی طرح خالی ہی رہی۔ شیلف سے جو کتاب نکل جاتی ہے اس کی جگہ سے معلوم ہوتا ہے کہ فلاں کتاب یہاں سے اٹھالی گئی ہے۔ ہمارے برصغیر کی ایک کمزور تہذیبی روایت کتاب کو لینے کے بعد اس کے واپس نہ کرنے کی بھی

ہے۔ چنانچہ شاعر نے بہت ہی سادہ اور عام فہم طریقے سے مطلب ادا کیا اور پھر پہلے دو مصرعوں کے رمز کو تیسرے مصرع سے وسعت دے کر اصل معنی کی طرف ذہن کو متوجہ کیا۔ ترویجی کے تیسرے مصرع سے اس کی شعریت اور معنی آفرینی کا پتہ چلتا ہے جیسا کہ رباعی کے آخری مصرع سے لیکن رباعی میں ہمیشہ وہی مضمون جس کو تینوں مصرعوں میں اٹھایا گیا ہے ایک خاص طریقے سے پیش کر کے نکھارا جاتا ہے۔ جس ترویجی کے بارے میں ہم نے اوپر چند سطروں میں ذکر کیا ہے وہ اس طرح ہے۔

کچھ مرے یار تھے رہتے تھے مرے ساتھ ہمیشہ
کوئی آیا تھا انھیں لے کے گیا پھر نہیں لوٹے
شلیف سے نکلی کتابوں کی جگہ خالی پڑی ہے

اکیسویں صدی میں اردو شاعری کو پھیلنے اور باقی رہنے کے لیے اجتہاد کی ضرورت بھی ہے جس کے لیے فن میں سہولتیں پیدا کرنا ضروری ہے۔ آج کا انسان پہلے کے انسان سے زیادہ مصروف اور پُر تحرک ہے وہ آج کی ٹکنالوجی کی وجہ سے ساری دنیا سے جڑا ہوا ہے اس کا مشاہدہ اور تجربہ کئی گنا ہے۔ کنویں کے مینڈک کے لیے ساری کائنات اس کا کنواں ہے لیکن عقاب کے لیے صحرا، مرغزاروں اور کوساروں کی پستیاں اور بلندیاں شکار حاصل کرنے کے لیے اپنی نظر میں رکھنا ضروری ہے۔ ہم یہ نہیں کہہ رہے ہیں کہ قدیم یا متوسطین شعرا محدود نظر تھے۔ وہ تو اتنے بلند تھے کہ آج ہم ان کی وسعت نظر کو پہنچ بھی نہیں سکتے، یہاں ہم عوام اور عام لوگوں کی وسعت فکری اور وقت کی فراہمی کے ساتھ فن کی وابستگی کو واضح کر رہے ہیں کہ اگر فن میں انھیں سہولتیں نہ ہوں تو یہ خیالات یہ جدید جدید تخیلات سینے ہی میں دم توڑ دیں گے، کوشش یہ ہو کہ جذبات داخلی اور خارجی واردات الفاظ کا جامہ پہن کر کاغذ پر ظاہر ہوں۔

اک نوالے سی نگل جاتی ہے یہ نیند مجھے
ریشمی موزے نگل جاتے ہیں پاؤں جیسے
صبح لگتا ہے کہ تابوت سے نکلا ہوں ابھی

گلزار نے اس ترویجی کو ندرت فکر سے آراستہ کیا ہے۔ آج کے سائنسی علم کے مطابق نیند اور موت

میں مشابہت ہے، شاید نیند آدھی موت ہو اسی لیے موت کو ابدی نیند بھی کہتے ہیں جس طرح ریشمی موزے چسپاں طور پر پاؤں کو ایسا پہن لیتے ہیں کہ پاؤں ہوتے ہوئے بھی نہیں معلوم ہوتے۔ اسی طرح نیند انسان کے حواس کو ایسا نگل لیتی ہے کہ وہ زندہ ہوتے ہوئے بھی مردے کی طرح بے حواس رہتا ہے۔ یہاں ترویخی کے تیسرے مصرعے نے نیند کو موت کے دامن سے جوڑ دیا ہے جس کے لیے تابوت کا لفظ استعمال ہوا ہے۔ اس ترویخی کا داخلی عمل جو سوسوتی کی طرح نہاں ہے ”موت“ ہے جو تیسرے مصرعے میں آکر ظاہر ہوتا ہے۔ شاعر نے تابوت کے لفظ سے مضمون کو نیا رخ دیا ہے۔ صنعت مراعات الظہیر میں نوالے، نگل، پاؤں اور موزے شامل ہیں۔

اتنے عرصے بعد ہینگلر سے کوٹ نکالا
کتنا لمبا بال ملا ہے کالر پر
پچھلے جاڑوں میں پہنا تھا یاد آتا ہے

شاعری جذبات اور محاکات نگاری ہے۔ سب سے مسبب کو جاننا مجاز مرسل ہے جو محاسن شاعری میں داخل ہے۔ شاعر نے لمبا بال کالر پر لکھ کر معشوق کے گلے لگنے کا جواز پیش کیا ہے۔ اس شعر کا حُسن یہ ہے کہ کہیں بھی معشوق، ملاقات یا عشقیہ واردات کا لفظی تذکرہ نہیں لیکن ان تمام کے نہ ہوتے ہوئے بھی مضمون پورا روشن ہے۔ حاتی نے یادگار غالب میں:

جب میکدہ چھٹا تو رہی کیا جگہ کی قید
مسجد ہو مدرسہ ہو کوئی خانقاہ ہو

کی تشریح کرتے ہوئے بتایا کہ اس کا سب سے بڑا حُسن یہ ہے کہ پورے شعر میں کہیں بھی شراب، ساقی اور دیگر لوازمات کے بیان کے بغیر معنی ظاہر ہیں۔

پہلے دو مصرعوں سے معلوم ہوا کہ شاعر کی ملاقات معشوق سے ہوئی تھی۔ ہماری برصغیر کی حسن نگاری میں لمبے بال بھی شامل ہیں۔ تیسرے مصرعے نے نہ صرف اس ملاقات کے وقت کا تعین کیا بلکہ اسے ایک یاد بنا کر جدائی کی منظر نگاری بھی کردی جو عشقیہ شاعری کی درد و کسک شاعر کی جاتی ہے۔ ترویخی میں ہر قسم کے عام فہم مستعملہ الفاظ استعمال ہو سکتے ہیں جیسے ہینگلر، کالر، کوٹ وغیرہ۔

یہاں تروینی کی بدولت ایک تجربے یا ایک واقعے نے ایک انوکھے پرتائیر مضمون کو جنم دیا جو شاید غزل یا مثنوی وغیرہ میں ممکن نہ تھا۔

کچھ اس طرح خیال ترا جل اٹھا کہ بس
جیسے دیا سلائی جلی ہو اندھیرے میں
اب پھونک بھی دو، ورنہ یہ اُنکی جلانے گی

یہ تروینی عشقیہ کیفیات کی عکاس ہے۔ عشق سوز و سوزش، درد و جلن، تڑپ اور گداز کا حامل ہے۔ معشوق کا خیال اور تصور جو وقتاً فوقتاً شعلے کی طرح دل میں اٹھتا ہے کہ تاریک خانہ دل میں روشنی کے ساتھ ساتھ آگ بھی لگا دیتا ہے بالکل اُسی طرح جیسے ایک دیا سلائی اندھیرے میں شعلہ اور روشنی پیدا کرتی ہے۔ یہ دو مصرعے یا تروینی کا مکمل شعر غزل یا نظم کا عمدہ شعر بن سکتا ہے یہاں محاکات ایک سطحی ہیں ایک انوکھا خیال ہے جو دقیق بیانی سے تراشا گیا ہے۔

اب تیسرے مصرعے نے پورے مضمون میں نئی روشنی بھری۔ یہی ندرت اور شعر آفرینی ہے۔ اگر جلتی دیا سلائی ہاتھ میں جلتی رہے تو اُنکی جل جائے گی۔ صرف اگر یاد کے شعلے سینے میں بھڑکتے رہیں تو سینے کو خاک کر دیں گے، پھر درد و گداز کا احساس بھی ختم ہو جائے گا۔ اس لیے اسے کبھی کبھی بجھا دینا بھی پڑتا ہے۔ لیکن سچ تو یہ ہے کہ عشق میں فنا ہو کر بقا کے مقام کو حاصل کیا جائے۔ میر انیس کا شعر ہے:

شمع کشتہ ہوں، فنا میں ہے بقا میرے لیے
خود نوید زندگی لائی فضا میرے لیے



تمام صفحے کتابوں کے پھڑ پھڑانے لگے
ہوا دھکیل کے دروازہ آگئی گھر میں

کبھی ہوا کی طرح تم بھی آیا جایا کرو

عشقیہ ترویجی ہے۔ ہوا کے جھونکے کے اثر کی منظر نگاری ہے جو شدت سے دروازہ کھول کر گھر میں آئی اور کتابوں کے صفحوں کو چھیڑنے لگی۔ یہ منظر ہر وقت ہوتا رہتا ہے اور اس تجربے سے ہر چھوٹا بڑا واقف ہے۔ یعنی پہلے شعر کے دو مصرعے ایک حالت اور کیفیت کو بیان کر رہے ہیں جس میں چنداں تاثر نہیں لیکن تیسرے مصرعے جس کا گمان بھی پڑھنے والے کو نہ تھا خالی تصویر میں عشقیہ رنگ بھر دیتا ہے۔ حُسن کی بیشمار ادائیں ہیں جن میں ناز و نخرے، روٹھنا، دشنام کرنا، غرور و گھمنڈ، تعریف و تحلیل، کے ساتھ ساتھ عاشق کی منت سماجت اور حُسن کے پاؤں تلے آنکھیں بچھانا بھی شامل ہے۔ شاعر کہہ رہا ہے کاش کبھی تم بھی یہ رسی اخلاقی اور حسنی رکاوٹوں کو چھوڑ کر میرے پاس آجائیں تو بات بنتی۔ سچ تو یہ ہے کہ سچے عشق میں بناوٹ نہیں بلکہ دل سے دل کو راستہ ہے۔ اسی لیے اس کا اثر شدید اور لافانی ہے۔

حضرت غالب کا ایک شعر معشوق سے بلا تکلف جھپٹ کر بوسہ لینے پر ہے۔

ہست تفاوت بسی ہم ز رطب تانبیز
لذت دیگر دہد بوسہ جو دشنام شد

یعنی فرق ہے کھجور جو میٹھا ہے اور اس کی شراب جو کڑوی ہوتی ہے مگر کھجور کی مٹھاس چند لمحوں کے لیے اور شراب کا سرور طولانی ہے پس جو بوسہ معشوق سے زبردستی دشنام کے ساتھ ہوا اس کا اثر اور مزہ ہی کچھ اور ہوتا ہے۔

یہ معلوم ہوا کہ بناوٹ اور رسمی دعوت وغیرہ کے بغیر معشوق ہوا کی طرح دروازہ دکھیل کر آجائے تو اس کا مزہ اور مقام کچھ اور ہی ہوگا۔ عاشق خوشی اور بے خودی سے بے قرار ہو گیا جس طرح ہوا کے جھونکے سے کتاب کے صفحات پھڑپھڑانے لگے۔

ترویجی کی قدر و قیمت تیسرے مصرعے کی بدولت ہوئی جو پہلے شعر کے معمولی اور کم اثر مضمون کو بالکل نئی زندگی دیتی ہے۔ ہر قسم کی پیکر سازی ترویجی کی جمالیات میں اضافہ کر سکتی ہے۔

کوئی صورت بھی مجھے پوری نظر آتی نہیں
آنکھ کے شیشے مرے چٹھے ہوئے ہیں کب سے

کلڑوں کلڑوں میں سبھی لوگ ملے ہیں مجھ کو

اچھی شاعری کی علامت یہ بھی ہے کہ مضمون نگاری استعارات، علامات اور اشارات میں کی جائے۔ مشہور ہے ”برہنہ حرف نکلتن ہنر گو یا نیست“، یعنی شاعری کا ہنر عریان طریقہ سے نہ کہنا ہے، مطالب کو تہہ داری، گہرائی، اور رموز و رموز میں بیان کرنا قادر الکلامی اور شعری حسن آفرینی ہے۔

اس ترویجی میں شاعر نے مصرعہ دوم کو محور بنایا ہے۔ آنکھ کے شیشے دراصل شاعر کی زندگی کی پیکر تراشی ہے جو بگڑے یا چٹچکے ہیں۔ یعنی مدت سے شاعر کی زندگی کے خدو خال گردش میں ہیں جس کی وجہ سے احساس بھی بگڑے ہوئے ہیں اور اس کی یہ حالت دیکھ کر لوگ گریز اور کنارہ کشی کر رہے ہیں اور ہر شخص صرف اس ایک پہلو کی جلوہ نمائی کرتا ہے جس کو وہ چاہتا ہے کہ نمودار ہو یعنی لوگ مطلب پرست ہیں سب شاعر ہی سے فیض اور نفع اٹھانا چاہتے ہیں کیونکہ وہ جانتے ہیں کہ شاعر کا کیا حال ہے۔

اس ترویجی میں شاعر نے چٹخے ہوئے عینک کے شیشوں سے مضمون نگاری کی یعنی جب دل ٹوٹا ہو جب قسمت کھوٹی ہو، جب زندگی رنجی ہو تو کوئی چیز بھی مکمل اور صحیح نہیں ملتی۔ یہ گردش فلک ہے اور یہ زمانے کی ریت۔ اس ترویجی کا مضمون نادر، تجربہ گہرا، اور اثر شدید ہے۔ سچ تو یہ ہے کہ انسان سے انسان کی ملاقات دلوں کی ملاقات نہیں بلکہ مصلحتوں کی بازی گری ہے۔ یہ ملیع سازی ہے اسی لیے تو دلوں کے شیشے بھی چٹخے ہوئے ہیں، دل کے شیشے میں جو بال آجائے تو وہ عشق کا وبال ثابت ہوتا ہے۔

اس ترویجی میں صنعت مراعات النظر میں صورت، آنکھ، نظر، صنعت تکرار میں ٹکڑوں ٹکڑوں، اور صنعت تضاد میں پوری ٹکڑے، کوئی، سبھی وغیرہ بھی شامل ہیں۔

تیری صورت جو بھری رہتی ہے آنکھوں میں سدا
اجنبی لوگ بھی پہچانے سے لگتے ہیں مجھے

تیرے رشتے میں تو دنیا ہی پرولی میں نے

سیدھی سادی عشقیہ ترویجی ہے جہاں عاشق کی پہچان معشوق کے سبب ہے۔ کیونکہ وہ فنا فی المعشوق کی منزلوں پر گامزن ہے۔ امیر خسرو کہتے ہیں تو مجھ جیسا ہو گیا اور میں تجھ جیسا۔ تو میری جان بن گیا اور میں تیرا جسم۔ اس لیے اب کوئی نہیں کہہ سکتا کہ تجھ اور مجھ میں کچھ فرق باقی ہے:

تو من شدی من تو شدم تو جاں شدی من تن شدم
تا کس نگوید بعد ازین تو دیگری من دیگرم

یہاں شاعر نے نیا مضمون نکالا ہے کہ تیری صورت جو میری آنکھوں میں بھری ہے تو مجھے کنج عزت میں جس کسی نامعلوم شخص کو دیکھتا ہوں تو آشنا معلوم ہوتا ہے یعنی تیری آشنائی بہت ہے تیری شہرت اور ملاقات ساری دنیا سے معلوم ہوتی ہے یہاں رقیبوں کی کثرت ہے ہر ایک مجھ سے کسی قسم کا رشتہ رکھ رہا ہے کیونکہ وہ سب تجھ سے جڑے ہوئے ہیں۔

قتیل شغائی کا شعر ہے:

جب بھی آتا ہے مرا نام ترے نام کے ساتھ
جانے کیوں لوگ مرے نام سے جل جاتے ہیں

اس شعر میں رقابت اور حسد کا جذبہ ظاہر ہے لیکن اس ترویجی کا کمال یہ ہے کہ یہ آگ زیر خاکستری طرح پوشیدہ ہے ورنہ شاعر یہ نہ کہتا کہ تجھ سے رشتہ کرنا سارے جگ سے رشتہ ہے۔ ہر ایک تجھ سے نسبت یا آشنائی رکھتا ہے۔ تیسرے مصرعے میں صنعت ایہام عمدگی سی برتی گئی ہے۔ یعنی ایک معنی یہ رشتہ جو قرب اور رشتہ داری سے قائم رہتا ہے اور دوسرے معنی میں وہ جو دھاگا جس میں دانے پروئے جاتے ہیں جو بھی رشتے کے معنی لیں معنی مکمل طور پر ظاہر ہیں۔ تیسرے مصرعے نے مضمون کو وسعت بھی دی ہے۔

تم ایک بوند ہو گر کے گھٹا سے پتے پر
سجھ رہے ہو کہ جنگل تو گونج اٹھا ہوگا

گر جتے بادلوں سے بھی یہاں تو پر نہیں ہلتا

یہ انسانی فکر کا المیہ ہے جو ان کے لبو سے پلتا ہے۔ یہاں معمولی سی شخصیت بھی خود کو عظیم ہستی مانتی ہے۔ اسی لیے دنیا کی تاریخ میں ثبت ہے کہ ایک بواہوس کی سیہ کاری نے شہروں کو خاکستر کر دیا۔ اسی لیے کہا گیا ہے کہ خود شناسی، جہان شناسی اور خدا شناسی کا دروازہ ہے جہاں قطرے میں دریایا کی حقیقت اور ماہیت کو بتایا گیا ہے۔ ایک عمدہ فارسی شعر ہے کہ یہ خیال مت کر اگر تو مرجائے گا تو دنیا ختم ہو جائے گی، بلکہ ہزاروں شمعیں جل کر راکھ ہو گئیں پھر بھی محفل جاری ہے:

گماں مبر کہ در تو بگذشت جہاں بگذشت
ہزار شمع را کشتند و محفل باقیست

بڑے بڑے سو ما دنیا سے خالی ہاتھ بے بس اور بے کسی میں چلے گئے۔ یہاں انسان کو اس کی

ارزش سے واقف کیا جا رہا ہے اور اس میں عبرت کا بھی درس شامل ہے۔ پوری ترویجی صنعتِ مراعات النظر یعنی بوند، گھٹا، گر جتنے، بادلوں پر تعمیر کی گئی ہے۔ تینوں مصرعوں میں ”گ“ کی تکرار گر، گھٹا، گونج، گر جتنے وغیرہ نے نفس کی کو بڑھا دیا ہے۔ یہاں محاورہ ”پر نہیں ہلتا“ خوبصورت مقام پر باندھا گیا ہے۔

سب پہ آتی ہے سب کی باری ہے

موت انصاف کی علامت ہے

زندگی سب پہ کیوں نہیں آتی

بڑی خوبصورت ترویجی ہے۔ اس کا پہلا شعر خود عمدہ کامل شعر ہے۔ آج تک دنیا میں کوئی شخص ایسا پیدا نہ ہوا جس نے موت سے انکار کیا ہو۔ دنیا میں ہر شے سب پر لاگو نہیں، ہر ایک قانون میں کچھ کچھ استثنا موجود ہے۔ صرف موت ہی ایسی چیز ہے جس کا فرمان اور عمل سو فیصدی ہے، ہر چیز فانی ہے اور یہی موت کا انصاف ہے کہ ہر ایک پر آتی ہے۔ شاعر نے مصرعے دوم میں موت کو انصاف کی علامت قرار دیا ہے جو بالکل صحیح ہے۔ موت سے بڑھ کر دنیا میں کوئی منصف نہیں۔

ترویجی کا ایک خاص منصب اس کے معنی کو بدل دینا بھی ہے جسے یہاں پہلے کے شعر کے مطلب کو تیسرے مصرعے میں دھندلا کر دیا اور ایک جذباتی اور کیفیتی سوال اٹھایا کہ موت کی ضد جو زندگی ہے کیوں سب کو نصیب نہیں ہوتی یعنی یوں تو سب زندہ ہیں لیکن زندگی زندگی میں فرق ہے اور ایسا معلوم ہوتا ہے کہ بعض زندوں پر کبھی زندگی نہیں آتی۔ یہاں دنیا میں سب کچھ ہے لیکن انصاف نہیں ہے اور شاید اسی لیے کہتے ہیں۔ World is not fair یہ ترویجی الفاظ کی تکرار جیسے سب، اور ہے کی وجہ سے متزن ہو گئی ہے۔

صنعتِ تضاد نے زندگی اور موت کو جمع کر دیا ہے۔ تیسرے مصرعے نے معاشرے، ملک، عوام، حکمران اور حالات کو جھنجھوڑا ہے۔ انسانی حقوق کی گفتگو شاعری کو بڑی شاعری اور پیامبری میں تبدیل کر دیتی ہے۔ اس ترویجی میں مختلف صنعتیں خود بخود جمع ہو گئی ہیں جیسے مصرعہ اول اور مصرعہ آخر میں آتی اور نہیں آتی وغیرہ۔

زندگی کیا ہے جاننے کے لیے

زندہ رہنا بہت ضروری ہے

آج تک کوئی بھی رہا تو نہیں

یہاں پھر شاعر نے زندگی سے بحث کی ہے۔ اردو شعرا نے زندگی کی مختلف تعریفیں کی ہیں جن کو اگر جمع کریں تو دفتر بن سکتا ہے مگر پھر بھی زندگی کا مطلب ادھورا ہی رہے گا۔ کسی نے کہا:

زندگی زندہ دلی کا نام ہے
مردہ دل خاک جیا کرتے ہیں

چکبست نے کہا:

زندگی کیا ہے عناصر میں ظہور ترتیب
موت کیا ہے انہی جزا کا پریشاں ہونا

گلزار نے زندگی کے مسئلہ کو سہل متنوع سے حل کر دیا کہ زندگی جاننے کے لیے زندہ رہنا ضروری ہے۔ لیکن اس کے بعد سوال اٹھایا کہ اس فانی دنیا میں کوئی بھی تو زندہ نہیں رہا۔ یہاں صنعت ابہام اور ابہام میں گفتگو ہے۔ ایک سیدھے معنی یہ ہیں کہ ہر شخص کی زندگی فانی ہے اور کوئی بھی ہمیشہ زندہ نہ رہا جو زندگی کی تعریف کر سکتا اور دوسرے یہ کہ جسے لوگ زندگی سمجھ کر گزار رہے ہیں یہ زندگی نہیں۔ جس پہلو سے دیکھیں معانی درست ہیں۔ ایسے مطالب شاعری کے فلسفے کے اشعار میں بحث کیے جاسکتے ہیں یا ہر قسم کے مطالب میں بھی بیان کیے جاسکتے ہیں۔ پوری ترویجی بات چیت کی طرح ہے کہیں مصرعہ بیانیہ ہے کہیں سوالیہ لیکن سیدھا سادہ۔

ایک بار خود کشی کی کوشش تھی
موت کا ڈر نکل گیا تھا دل سے

زندہ رہنے کا ڈر نہیں جاتا

پھر اس ترویجی میں موت اور زندگی کے مسائل ہیں۔ انسانی نفسیات اور Psychic میں موت کو اگر مسلسل سوچا جائے اور موت کے بعد کی زندگی کے تصور کو مسلسل اپنایا جائے تو موت کا خوف کم ہو جاتا ہے۔ انسان جب اپنی زندگی ختم کرنے کی ٹھان لیتا ہے جسے عام زبان میں خودکشی کہتے ہیں تو اس کو موت کا خوف نہیں رہتا یا خوف کے سوچنے کے احساسات ختم ہو جاتے ہیں۔ خودکشی آج کے دور کا بہت بڑا مسئلہ ہے۔ شاعر نے اس ترویجی میں خودکشی کے ایک پہلو خوف نہ ہونے پر زور دے کر ندرت بیانیہ کی ہے۔ شاعر یہ

بتا رہا ہے کہ موت اور زندگی دونوں کا ڈر انسان کو رہتا ہے اور زندگی کا خوف موت کے خوف سے بھی بڑھا ہوا ہے۔ چنانچہ جو شخص خودکشی کر کے بچ گیا، اس کے پاس موت کا خوف تو نہیں مگر زندہ رہنے کا خوف باقی ہے۔ گلزار یہاں ہمیں گلاس میں آدھا حصہ خالی دکھا رہے ہیں جو سامنے ہوتے ہوئے بھی نظروں سے اچھل رہتا ہے۔ اس ترویینی میں صنعت مراعات النظر میں زندہ، موت، خودکشی کے علاوہ تضاد الفاظ موت، زندہ شامل ہیں۔ ایسی ترویینیاں گیرائی کے ساتھ گہرائی کی حامل ہیں۔

موت اور زندگی، جینا اور مرنا، گلزار کی شاعری میں مختلف جہتوں سے پیش کیے گئے ہیں۔ مگر ہر مقام پر کم و بیش مطلب اور معانی دوسرے ہیں۔ یعنی گلزار ان الفاظ سے موضوع کے مطابق پیکر تراشی کرتے ہیں اور اس عمل سے ترسیل اور ابلاغ میں فرق نہیں پڑتا۔ آئیے ایک اور ترویینی دیکھیے:

موت کے بعد بہت لوگوں نے زندہ رکھا
 زندہ تھا جب تک لوگوں نے مارا اس کو
 ہاں منٹو کے ساتھ بھی کچھ ایسا ہی ہوا تھا

اس ترویینی میں موت اور زندگی کو دوسرے پیرائے میں بیان کیا گیا ہے۔ زندہ رہنا صرف سانس کے اُتار چڑھاؤ پر منحصر نہیں بلکہ انسان اپنے ہنر، کارناموں اور کاموں کی بدولت صدیوں زندہ رہتا ہے جسے عام فہم میں زندہ جاوید کہتے ہیں۔ اسی کی طرف ذوق نے بھی اشارہ کیا ہے:

ع: رہتا سخن سے نام قیامت تلک ہے ذوق

جوٹن نے اپنی ایک نظم میں برصغیر کی تہذیب اور ہنرمندوں کی ناقدری پر کہا ہے کہ جب تک ہنرمند زندہ رہتا ہے اُسے تکلیف اور اذیتیں دیتے ہیں لیکن اس کے مرنے کے بعد خوبصورت اس کی سنگ مرمر کی قبر بنا دیتے ہیں۔ یہ سچ ہے کہ علامہ اقبال کو بھی ان کی حیات میں زحمت دی گئی۔ ان کی قدر نہیں ہوئی جس کے وہ مستحق تھے لیکن آج بہت لوگ ان کی تصویر کالینبل اپنے کوٹ اور ان کی تصویر اپنے آفس میں رکھتے ہیں۔ اگر فہرست بنائی جائے تو درجنوں ایسی ہستیاں ہوں گی جن سے زمانے نے انصاف نہ کیا۔ جہاں تک منٹو کا تعلق ہے افسوس اس کا ہے کہ ان کے ہنر کی قدر عوام نے کی مگر اس کی قیمت ادا نہ ہوئی وہ مشکل سے اپنے گھر کا کاروبار چلاتے تھے لیکن ان کے ہنر سے دوسرے لوگ ماڈی اور فی فائدہ اٹھاتے رہے اور اٹھارے ہیں۔

اگلا پل جینے کے لیے
 پچھلے پل کو وداع تو کرلو
 کل جو گیا وہ گیا نہیں ہے

عمدہ تروینی ہے۔ وقت کا دھارا کل آج اور کل میں بانٹا جاتا ہے جس سے دنیا کے کاروبار چلتے ہیں۔ یہاں لمحہ یا پل درحقیقت ماضی حال اور مستقبل میں تقسیم ہوتا ہے۔ حال کا وجود خود خطرے میں ہے کیوں کہ ہر لحظہ وہ ماضی کے آغوش میں چلا جاتا ہے۔ روایت کا تعلق ماضی سے ہے جدیدیت کا تعلق مستقبل سے ہے اور اس کے درمیان حال ہے۔ گلزار ماضی سے تجربے، تہذیب، تربیت، تعلیم اور تاریخ سے منسلک رہنا چاہتے ہیں کیونکہ یہی قدریں ہیں جن سے ہم مستقبل میں عزت کی زندگی جی سکیں گے۔ مصرعہ دوم میں وداع کا لفظ، یعنی رخصت ہوتے وقت گلے لو ایک رابطہ برقرار رکھو کیوں کہ جو کل گیا ہے وہ اپنے مقام پر موجود ہے۔ شاعر اس تروینی میں یہ تاکید کر رہا ہے کہ روایت سے جوڑ ضروری ہے یہی جوڑ زندگی گزارنے کا سرمایہ ہے۔ روایت گزر کر بھی گزرتی نہیں بلکہ قائم رہتی ہے۔

یہاں چھوٹی بحر میں الفاظ کی تکرار پل، پل، گیا گیا، کے علاوہ تضاد کے الفاظ اگلا، پچھلے، نہیں، ہے، شامل ہیں۔ تیسرے مصرعے کی کرشمہ سازی مصرعوں کو نئے معنی عطا کرتی ہے۔ ویسے دیکھنے میں آسان اور سہل تروینی معلوم ہوتی ہے۔ لیکن غور کرنے پر اس کی تہہ داری اور وسعت کا بیان معلوم ہوتا ہے۔ اس مختصر تجزیے کے آخر میں ایک طنزیہ تروینی اردو ہندی زبان کے مسئلے پر پیش کرتے ہیں۔

وہ دونوں دعویدار تھے اپنی زبان کے
 اُردو تری زبان نہیں، ہندی مری نہیں

دو بے ادب کو انگریزی میں لڑتے ہوئے دیکھے!

برصغیر میں زبان کا مسئلہ جذباتی ہونے کی وجہ سے عالم اور عامی دونوں اس جھگڑے میں ملوث ہے۔ گذشتہ ایک صدی سے سیاسی مذہبی اور خصوصی مفادات کی خاطر اردو ہندی مسئلے کو مشتعل کیا جا رہا ہے یعنی دونوں طرف ہے آگ برابر لگی ہوئی۔ ایسے پُر آشوب دور میں گلزار صاحب کی تروینی طنزیہ ہوتے ہوئے سچائی

کی نقیب ہے۔ سچ تو یہ ہے کہ اس مسئلے کو آب و تاب وہ لوگ دے رہے ہیں جنہیں دونوں زبانوں سے سروکار نہیں۔ اُردو، ہندی دونوں برصغیر کی زبانیں ہیں، زیادہ تر بول اور الفاظ مشترک ہیں۔ رسم الخط اور شاعری کے فن میں الگ الگ راہیں ہیں لیکن ایک دوسرے سے نبرد آزما نہیں۔ ہندوستان میں چوبیس (۲۴) سے زیادہ زبانیں موجود ہیں۔ یہ زبانیں تہذیبی، تربیتی، ثقافتی اور علمی طور پر ایک دوسرے سے کچھ حاصل کرتی ہیں۔ کوئی بھی زبان کسی کی میراث نہیں۔ ہر شخص کسی بھی زبان کو اپنا سکتا ہے۔ اردو ہندی کے دعویدار عام طور پر وہی ہیں جنہیں دونوں زبانیں نہیں آتیں ان کو ادب سے کوئی سروکار نہیں۔ تیسرے مصرعے نے یہاں طنزیہ طور پر بتا دیا کہ وہ جو اردو ہندی کے دعویدار تھے خود ان زبانوں میں بات نہیں کر سکتے تھے اس لیے ایک خارجی زبان انگریزی میں لڑ رہے تھے۔ یہاں زبان کی تکرار، تری، مری کا تضاد اور بے ادب کا تیسرے مصرع میں وجود ترویجی کونزم سلیس اور پُرکار بنا دیتا ہے۔



تروینی



ہاتھ ملا کر دیکھا اور کچھ سوچ کے میرا نام لیا
 جیسے یہ سرورق کسی ناول پہ پہلے دیکھا ہے
 رشتے کچھ بس بند کتابوں میں ہی اچھے لگتے ہیں



سامنے آئے مرے دیکھا مجھے بات بھی کی
 مسکرائے بھی پرانی کسی پہچان کی خاطر
 کل کا اخبار تھا بس دیکھ لیا رکھ بھی دیا



شعلہ سا گذرتا ہے مرے جسم سے ہو کر
کس لو سے اتارا ہے خداوند نے تم کو

تنگوں کا مرا گھر ہے کبھی آؤ تو کیا ہو



کوئی چادر کی طرح کھینچے چلا جاتا ہے دریا
کون سویا ہے تلے اس کے جسے ڈھونڈ رہے ہیں

ڈوبنے والے کو بھی چین سے سونے نہیں دیتے



اُڑ کے جاتے ہوئے پنچھی نے بس اتنا دیکھا
دیر تک ہاتھ ہلاتی رہی شاخ فضا میں

الوداع کہنے کو یا پاس بلانے کے لیے



سب پہ آتی ہے سب کی باری ہے
موت انصاف کی علامت ہے

زندگی سب پہ کیوں نہیں آتی



خیال پھینکا ہے رفتار بے پناہ کے ساتھ
خدا کو پہنچے کہ اس سے پرے نکل جائے

کہ اُس کے بعد جو پہنچا تو مجھ تک آئے گا



کیا پتہ کتنی بار مارے گی
میں تو بس زندگی سے ڈرتا ہوں

موت تو ایک بار مارے گی



رات کے پیڑ پہ کل ہی تو اُسے دیکھا تھا
چاند بس گرنے ہی والا تھا پکے پھل کی طرح

سورج آیا ہے ذرا اس کی تلاشی لینا



بھیگا بھیکا سا کیوں ہے یہ اخبار
اپنے ہا کر کو کل سے چینج کرو

پانچ سو گاؤں بہہ گئے اس سال



شام گزری ہے بہت پاس سے ہو کر لیکن
سر پہ منڈلاتی ہوئی رات سے جی ڈرتا ہے

سر چڑھے دن کی اسی بات سے جی ڈرتا ہے



زلف میں یوں چمک رہی ہے بوند
جیسے بیری میں تنہا اک جگنو

کیا بُرا ہے جو چھت ٹپکتی ہے



نہ ہر سحر کا وہ جھگڑا نہ شب کی بے چینی
نہ چوٹھا جلتا ہے گھر میں نہ آنکھیں جلتی ہیں

میں کتنے امن سے گھر میں اداس رہتا ہوں



کچھ خوابوں کے خط ان میں، کچھ چاند کے آئینے، سورج کی شعاعیں ہیں
شعروں کے لفافے ہیں، کچھ تجربے ہیں میرے، کچھ میری دُعاں ہیں

نکلو گے سفر پر جب یہ ساتھ میں لے لینا شاید کہیں کام آئیں



ستارے، چاند کی کشتی میں رات لاتی ہے
سحر کے آنے سے پہلے ہی پک بھی جاتے ہیں

بہت ہی اچھا ہے بیوپار ان دنوں شب کا!



بس ایک پانی کی آواز، لپلپاتی ہے
 کہ گھاٹ چھوڑ کے مانجھی تمام جا بھی چکے

چلو نا! چاند کی کشتی میں جھیل پار کریں



زمین اُس کی، زمیں کی یہ نعمتیں اُس کی
یہ سب اُسی کا ہے، گھر بھی، یہ گھر کے بندے ہیں

خدا سے کہیے کبھی وہ بھی اپنے گھر آئے



اک نوالے سی نگل جاتی ہے یہ نیند مجھے
ریشمی موزے نگل جاتے ہیں پاؤں جیسے

صبح لگتا ہے کہ تابوت سے نکلا ہوں ابھی



کاش آئے کوئی، شاعر کی سنے
شعر کے درد سے مرجائے گا!

چاندنی پھانک رہا تھا شب بھر!!



کچھ انتظار میں، کچھ ہجر، کچھ وصال میں تھے
 بہت سے لوگ تھے کل رات چاند کشتی میں

مگر سحر کی کسی کو بھی آرزو ہی نہ تھی!



عمر کے کھیل میں اک طرفہ ہے یہ رسہ کشی
اک سِرا مجھ کو دیا ہوتا، تو اک بات بھی تھی

مجھ سے تلگڑا بھی ہے، اور سامنے آتا بھی نہیں



خفا رہے وہ ہمیشہ تو کچھ نہیں ہوتا
 کبھی کبھی جو ملے، آنکھیں پھوٹ پڑتی ہیں

بتائیں کس کو، بہاروں میں درد ہوتا ہے



لوگ میلوں میں بھی گم ہو کر ملے ہیں بارہا
داستانوں کے کسی دلچسپ سے اک موڑ پر

یوں ہمیشہ کے لیے بھی کیا بچھڑتا ہے کوئی؟



آپ کی خاطر اگر ہم لوٹ بھی لیں آسماں
کیا ملے گا چند چمکیلے سے شیشے توڑ کے!

چاند چُجھ جائے گا اُنگی میں تو خون آجائے گا



پو پھوٹی ہے اور کرنوں سے کانچ سجے ہیں
گھر جانے کا وقت ہوا ہے پانچ بجے ہیں

ساری شب گھڑیاں نے چوکیداری کی ہے!!



اس سے پہلے، رات مرے گھر چھاپا مارے
میں تنہائی تالے میں بند کر آتا ہوں

”گربا“ ناچتا ہوں پھر گھومتی سڑکوں پر!!



رات، پریشاں سڑکوں پر اک ڈولتا سایہ
کھمبے سے ٹکرا کے گرا اور فوت ہوا!

تاریکی کی ناجائز اولاد تھی کوئی!



بے لگام اڑتی ہیں کچھ خواہشیں ایسے دل میں
 ”میکسیکن“ فلموں میں کچھ دوڑتے گھوڑے جیسے

تھان پر باندھی نہیں جاتیں، سبھی خواہشیں مجھ سے!



کبھی کبھی بازار میں یوں بھی ہو جاتا ہے
 قیمت ٹھیک تھی، جیب میں اتنے دام نہیں تھے

ایسے ہی اک بار میں ، تم کو ہار آیا تھا!



نہ ہم مڑے، نہ کہیں راستہ مڑا اپنا
نشیب آئے کہیں، اور کہیں فراز آئے

میں نیچے نیچے چلا، تم بلندیوں پہ رہیں!



وہ میرے ساتھ ہی تھا دور تک، مگر اک دن
جو مڑ کے دیکھا تو وہ دوست میرے ساتھ نہ تھا

پھٹی ہو جیب تو کچھ سسے کھو بھی جاتے ہیں



کچھ مرے یار تھے رہتے تھے مرے ساتھ ہمیشہ
کوئی آیا تھا، انھیں لے کے گیا، پھر نہیں لوٹے

شیف سے نکلی کتابوں کی جگہ خالی پڑی ہے



اتنی لمبی انگڑائی لی لڑکی نے
شعلے جیسے سورج پر جا ہاتھ لگا

چھالے جیسا چاند پڑا ہے انگلی پر



بڑبڑ کرتے لفظوں کو چمٹی سے پکڑو
 پھینکو اور مسل دو، پیر کی ایرٹی سے
 انواہوں کو خوں پینے کی عادت ہے



پرچیاں بٹ رہی ہیں گلیوں میں
اپنے قاتل کا انتخاب کرو

وقت یہ سخت ہے چناؤ کا



چوڑی کے ٹکڑے تھے، چھتے ہی خوں بہہ نکلا
 ننگے پاؤں کھیل رہا تھا، لڑکا گھر کے آنگن میں

باپ نے کل پھر داڑو پی کے، ماں کی بانہہ مروڑی تھی



زمین گھومتی ہے گرد آفتاب کے
زمین کے گرد گھومتا ہے چاند رات دن

ہیں تین ہم! ہماری فیملی ہے تین کی



کچھ آفتاب اور اُڑے کائنات میں
میں آسمان کی جٹائیں کھول رہا تھا!

وہ تولیے سے گیلے بال چھانٹ رہی تھی!



جنگل سے گزرتے تھے تو کبھی بستی بھی مل جاتی تھی
اب بستی میں کوئی پیڑ نظر آجائے تو جی بھر آتا ہے

دیوار پہ سبزہ دیکھ کے اب، یاد آتا ہے پہلے جنگل تھا!



جاتے جاتے ایک بار تو کار کی ہتی سرخ ہوئی
شاید تم نے سوچا ہو کہ رُک جاؤ، یا لوٹ آؤ

سگنل توڑ کے لیکن تم اک دوسری جانب گھوم گئے!



پیڑوں کے کٹنے سے ناراض ہوئے ہیں شاید
دانہ چگنے بھی نہیں آتے مکانوں پہ پرندے

کوئی بلبل بھی نہیں بیٹھتی اب شعر پہ آکر



ذرا ”پیلیٹ“ سنبھالو رنگ و بُو کا
میں کینوس آسماں کا کھولتا ہوں

بناؤ پھر سے صورت آدمی کی



جس سے بھی پوچھا ٹھکانا اس کا
اک پتہ اور بتا جاتا ہے

یا وہ بے گھر ہے، یا ہرجائی ہے



کیا بتلائیں؟ کیسے یاد کی موت ہوئی
 ڈوب کے پانی میں پرچھائیں فوت ہوئی

ٹھہرے پانی کتنے گہرے ہوتے ہیں



کون کھائے گا؟ کس کا حصہ ہے؟
دائے دائے پہ نام لکھا ہے

سوچند، مولچند، اور جیٹھا!



اتنے لوگوں میں کہہ دو آنکھوں سے
 اتنا اونچا نہ ایسے بولا کریں

سب مرا نام جان جاتے ہیں!



ماں نے جس چاند سی دُہن کی دعائیں دی تھیں
آج کی رات وہ فٹ پاتھ سے دیکھا میں نے!

رات بھر روٹی نظر آیا ہے وہ چاند مجھے!



سارا دن بیٹھا، میں ہاتھ میں لے کر خالی کاسہ
رات جو گزری، چاند کی کوڑی ڈال گئی اس میں

سود خور سورج کل مجھ سے یہ بھی لے جائے گا



آؤ سارے پہن لیں آئینے
سارے دیکھیں گے اپنا ہی چہرہ

سب کو سارے حسین لگیں گے یہاں



کہیں مٹی اُچھلتی ہے، کہیں کنکر چھٹکتا ہے
کہ ٹُھڈے مارتی چلتی ہیں راہوں میں ہوائیں

عجب لڑکوں سے لگتی ہیں یہ دوشیزہ ادائیں!



تمام صفحے کتابوں کے پھڑپھڑانے لگے
ہوا دھکیل کے دروازہ آگئی گھر میں

کبھی ہوا کی طرح تم بھی آیا جایا کرو!



وہ جس سے سانس کا رشتہ بندھا ہوا تھا مرا
دبا کے دانت تلے، سانس کاٹ دی اس نے

کٹی پتنگ کا مانجا محلے بھر میں لٹا!



زہریلے مچھر مارو آوازوں کے
سوجن ہو جاتی ہے ان کے کاٹے سے

مچھر دانی تان کے جینا مشکل ہے!



اس تیز دھوپ میں بھی اکیلا نہیں تھا میں
 اک سایہ میرے دونوں طرف دوڑتا رہا
 تنہا ترے خیال نے رہنے نہیں دیا!



کوئی صورت بھی مجھے پوری نظر آتی نہیں
آنکھ کے شیشے مرے چٹخے ہوئے ہیں کب سے

ٹکڑوں ٹکڑوں میں سبھی لوگ ملے ہیں مجھ کو



تیری صورت جو بھری رہتی ہے آنکھوں میں سدا
اجنبی لوگ بھی پہچانے سے لگتے ہیں مجھے

تیرے رشتے میں تو دنیا ہی پرولی میں نے



ایک سے گھر ہیں سبھی ایک سے باشندے ہیں
اجنبی شہر میں کچھ اجنبی لگتا ہی نہیں

ایک سے درد ہیں سب، ایک سے ہی رشتے ہیں



چاند کے ماتھے پر بچپن کی چوٹ کے داغ نظر آتے ہیں
روڑے، پتھر اور غلّوں سے دن بھر کھیلا کرتا تھا

بہت کہا آوارہ اُکاؤں کی سگت ٹھیک نہیں



چھو کے فانوس گزرتی ہے صبا جب گھر سے
تیری آواز کے چھینٹے سے چھڑک جاتی ہے

گدگانے سے تو ایسے ہی ہنسا کرتی ہے



ایک اک یاد اٹھاؤ اور پلکوں سے پونچھ کے واپس رکھ دو
اشک نہیں یہ آنکھ میں رکھے، قیمتی قیمتی شیشے ہیں

طاق سے گر کے قیمتی چیزیں ٹوٹ بھی جایا کرتی ہیں



زندگی کیا ہے جاننے کے لیے
زندہ رہنا بہت ضروری ہے

آج تک کوئی بھی رہا تو نہیں



ایسے بکھرے ہیں رات دن جیسے
موتیوں والا ہار ٹوٹ گیا

تم نے مجھ کو پرو کے رکھا تھا



دریا جب اپنے پانی کھنگالتے ہیں طغیانی میں
 جتنا کچھ ملتا ہے وہ سب ساحل پر رکھ جاتے ہیں

لے جاتے ہیں، گرم جو لوگوں نے پھینکے ہوں دریا میں



ہے نہیں جو دکھائی دیتا ہے
 آئینے پر چھپا ہوا چہرہ

ترجمہ آئینے کا ٹھیک نہیں



ایسے آئی ہے تری یاد اچانک
جیسے پگڈنڈی کوئی پیڑوں سے نکلے

اک گھنے ماضی کے جنگل میں ملی ہو



یہ سُست دھوپ ابھی نیچے بھی نہیں اُتری
یہ سردیوں میں بہت دیر چھت پہ سوتی ہے

لحاف امید کا بھی کب سے تار تار ہوا



اتنے عرصے بعد ہینگر سے کوٹ نکالا
 کتنا لمبا بال ملا ہے کالر پر
 پچھلے جاڑوں میں پہنا تھا، یاد آتا ہے



کھڑکیاں بند ہیں، دروازوں پہ بھی تالے ہیں
کیسے یہ خواب چلے آتے ہیں پھر کمرے میں

نیند میں کوئی تو روزن ہے کھلا رہتا ہے



تیرے شہر پہنچ تو جاتا
 رستے میں دریا پڑتے ہیں
 پل سب تُو نے جلا دیے تھے



تمہارے ہونٹ بہت خشک خشک رہتے ہیں
 اُنھی لبوں پہ کبھی تازہ شعر ملتے تھے

یہ تم نے ہونٹوں پہ افسانے رکھ لیے کب سے



کونے والی سیٹ پہ اب دو اور ہی کوئی بیٹھتے ہیں
پچھلے چند مہینوں سے، اب وہ بھی لڑتے رہتے ہیں

کلرک ہیں دونوں، لگتا ہے اب شادی کرنے والے ہیں



میں بس میں بیٹھا ہوا ڈھونڈنے لگا مڑ کے
نہ جانے کیوں یہ لگا، تم وہیں کہیں پر ہو

تمہارا سینٹ، کسی اور نے لگایا تھا



کچھ اس طرح خیال ترا جل اٹھا کہ بس
جیسے دیا سلانی جلی ہو اندھیرے میں

اب پھونک بھی دو، ورنہ یہ انگلی جلائے گا



بس دن ڈھلا کہ آلے میں اک چہرہ جل اُٹھا
 اک تازہ زخم کی سی وہاں روشنی ہوئی
 اور جلتی شمعوں سے کئی قطرے پگھل گئے



کانٹے والی تار پہ کس نے گیلے کپڑے ٹانگے ہیں
خون ٹپکتا رہتا ہے اور نالی میں بہہ جاتا ہے

کیوں اس فوجی کی بیوہ ہر روز یہ وردی دھوتی ہے



ہل واہا تھا ہوری نے اور زمیندار کے کھیت ہوئے
 غلہ بیچا بنیے نے، اور داتا کی تعریف ہوئی

مٹھی کی گودی پھر خالی، جس نے کھیت اُگائے تھے



آؤ زبائیں بانٹ لیں، اب اپنی اپنی ہم
 تم کب سنو گے بات، نہ ہم کو سمجھنا ہے

دو آن پڑھوں کو کتنی محبت ادب سے ہے



ساری وادی اُداس بیٹھی ہے
موسم گل نے خود کشی کر لی

”مائینز“ پر پاؤں رکھ دیا اس نے



ناپ کے، وقت بھرا جاتا ہے ہر ”ریت گھڑی“ میں
 اک طرف خالی ہو جب، پھر سے اُلٹ دیتے ہیں اُس کو

عمر جب ختم ہو، کیا مجھ کو وہ اُلٹا نہیں سکتا؟



چڑیاں اُرتی ہیں مرے کانچ کے دروازے کے باہر
 ناچتی دھوپ کی چنگاریوں میں جان بھری ہے

اور میں چنتا کا تودہ ہوں، جو کمرے میں پڑا ہے



پتھر کی دیوار پہ، لکڑی کے اک فریم میں، کانچ کے اندر پھول بنے ہیں
ایک تصور خوشبو کا، اور کتنے سارے پہناؤوں میں بند کیا ہے

عشق پہ دل کا ایک لباس ہی کافی تھا، اب کتنی پوشاکیں پہنے گا؟



یہ آدھا چاند کالے آسماں اوپر
اندھیرا چاٹتی ہے جیبھ سے جہش

کڑھائی صبح تک چٹ کر کے جاتی ہے



ایک تمبو لگا ہے سرکس کا
بازی گر جھولتے ہی رہتے ہیں

ذہن خالی کبھی نہیں ہوتا!



چلو ناں، شور میں بیٹھیں جہاں کچھ نہ سنائی دے
 کہ اس خاموشی میں تو سوچ بھی بجتی ہے کانوں میں

بہت بتایا کرتی ہے یہ پھاپے کُٹنی تہائی!



کروٹ لے کر جب یہ پل، اس جگہ سے لڑھکے گا
دوسرا پل کروٹ لے کر اس جگہ پہ آئے گا

کروٹ لیتے پلوں پہ صدیاں زندہ رہتی ہیں



اگلا پل جینے کے لیے
پچھلے پل کو وداع تو کر لو!

کل جو گیا، وہ گیا نہیں ہے



دیر تک آسماں پہ اڑتے رہے
اک پرندے کے بال و پر سارے

باز اپنا شکار لے کے گیا



منوں کا بوجھ لے کر چل رہے ہو
بہت بھاری ہے بوجھا لے کے چلنا

اُمیدیں کم کرو لمبا سفر ہے!



روز یہی لگتا ہے کل کے دن امید بر آئے گی
شام ہوتے ہوتے لیکن پھر دن کا حمل گر جاتا ہے!

روز شفق پر، انڈے کی زردی دکھتی ہے پھیلی ہوئی!



ٹوٹ گیا ہے شاید رات کا چاند بٹن
 آدھا ٹکڑہ کل آکاش پہ دیکھا تھا

شہنی کے پاس تو چودہ ہیں، اک دے گا کیا؟



کوئی چپہ نہیں چھوڑا ، کوئی کونہ نہیں چھوٹا
فلک کو رات بھر چھانا ہے میں نے، اور صبح کردی

کسی کی نتھ کا ہیرا گر پڑا تھا رات تاروں میں!



مور اک آسماں پہ بیٹھا ہوا
رات بھر تارے چُگتا رہتا ہے

کتنے سوراخ کر گیا شب میں!



تارے دفنا کے رات بیٹھی ہے
آفتاب ایک غار میں بند ہے

قبر پر اک چراغ جلتا ہے!



ایک اُمید دُن ہے اُس میں
رات رہتی ہے جس جزیرے پر

آفتاب ایک غار میں بند ہے!!



سب کو سُلا کے میرے پاس آن بیٹھی ہے
اس رات کا بھی اور نہیں کوئی، جو سُنے!

ہوتے ہوتے داستاں بھی بوڑھی ہوگئی!



تبیجی تبجی میری تھوڑی سی آنکھ لگی تھی
چاند نے جب کھڑکی پر آکر دستک دی تھی

کیا تم نے کل، کچھ کہلا کر بھیجا تھا؟



چاند نے کل کھڑکی پر آکر دستک دی تھی
میں نے اُٹھ کر دیکھا باہر کوئی نہیں تھا

چک پر چاندنی سے کچھ لکھ کر چلا گیا تھا!



کل جب رات کے بال کھلے تو اُس کا ”رَبَن“
دور زمیں پہ جا کے گرا لہراتا ہوا!

رات کو دیکھی ”تھمپو“ ندی بل کھاتی ہوئی!



کس گھوڑے کی نال گری ہے تاروں میں
آدھی رات یہ کون گیا ہے پار فلک کے؟

عشق ہے جس کے پاؤں زمیں پر پڑتے نہیں!



پردے کھینچ کے، سب دروازے بند کیے تھے
 پھر بھی قید نہیں کر پایا تھا میں اُس کو!

سورج کو معلوم تھا رات کہاں پر بند ہے!



شاخ پہ صبح سے گوریا چہک رہی ہے
تم کو میرے گھر سے نکلتے دیکھا ہو گا

رُسوا کرنے والے اکثر اپنے ہوتے ہیں!



دو ہی لوگوں کی جگہ نظم میں ہے، آجاؤ
 آؤ لے چلتے ہیں افلاک گھما لائیں تمہیں!

یاد رکھو گے کہ شاعر سے محبت کی تھی!



کھلنے لگے ہیں، آسمان کے، سرے اُفق سے
 کتنی جگہ سے، اب یہ نیمہ، ادھڑنے لگا ہے
 سارا دن، بیٹھا نظموں سے، رفو کرتا ہوں



تمھاری نظم سُن کر دوست، کٹ جاتے ہیں سینے
زباں کی دھار سے لوگوں میں فرقے بانٹ دیتے ہیں

بلا کا استرا آیا ہے اک بندر کے ہاتھ میں!



ہلکے ہلکے اور سفید سے بادلوں کے اک ہالے میں
 'ہاف فرائیڈ' انڈے کی طرح رکھا یہ پیلا پیلا چاند!

سارے دن میں کھانے کو اک سُوکھا ٹوسٹ بھی دیکھا نہیں!



تم ایک بوند ہو، گر کے گھٹا سے پتے پر
سمجھ رہے ہو کہ جنگل تو گونج اٹھا ہوگا

گر جتے بادلوں سے بھی یہاں تو پر نہیں ہلتا!



تم ایک بوند ہو بھٹکے ہوئے سے بادل کی
کسی چٹان پہ گرنے سے کیا صدا ہوگی!

سمندر سر پٹختا ہے یہاں، کس نے سُنی ہے؟



جنتی بار وہ کھانستا تھا لگتا تھا جیسے
پھر مالک کا بوٹ بجا دروازے پر

سود نِگل کے اُس نے آتم ہتیا کر لی!



موت کے بعد بہت لوگوں نے زندہ رکھا
 زندہ تھا جب تک لوگوں نے مارا اس کو!
 ہاں منٹو کے ساتھ بھی کچھ ایسا ہی ہوا تھا!



کامریڈ کیسا زندہ لگتا ہے
ہار چڑھتا ہے روز فوٹو پر!

زندگی میں تو صرف مرتا رہا!



سنا ہے ایک شخص ہے، گلی کے موڑ پر
آج بھی وہ چین کی نیند سوتا ہے

چل کے دیکھیں تو ذرا، ہے کس زمانے کا؟



بسوں، کاروں کے، ہر جانب الاؤ جل رہے ہیں
سڑک سے رقص کرتے غل مچاتے دنگے گزر رہے ہیں

کبھی یہ بھی تو دکھلاؤ، 'ریپبلک ڈے' کی جھانکی میں



تم نے جب خودکشی کی کوشش کی تھی
موت کا ڈر نکل گیا تھا تب دل سے

اب تمہیں زندگی سے کیا ڈر ہے!



دوست نے راز ایسے فاش کیا
جُوٹھے برتن میں جیسے دودھ پھٹے

لب سے نکلی جو بات، بات گئی!!



”پھول کی پتی سے کٹ جاتے ہیں ہیرے“
 آری سے کٹتی نہیں نا بھی کی ناڑی

سخت، کتنے سخت ہوتے ہیں یہ رشتے!



اک نو سال کا لڑکا میرے ساتھ آیا تھا
دیکھنا میری فائل میں، وہ ہے یا بھاگ گیا

کہیں کسی کاغذ کے ساتھ ہی ٹانک دیا نہ ہو!



نہ کوئی چھوڑ رہا ہے، نہ کوئی کھینچتا ہے
میں اپنے آپ بہے جاتا ہوں ندی کی طرح

نہ ڈوبتا ہوں، نہ رکتا ہوں، اور نہ سوکتا ہوں!



دن میں چھپ جاتے ہیں رات کو چھڑتے ہیں
 درد مرے بھی آنکھ مچولی کھلتے ہیں

تنہائی کیوں آنکھ پہ پٹی باندھ کے آتی ہے!



بارش رُکی ہوئی ہے کل سے
 اور گھٹن بھی زیادہ ہے

رو کر کب دل ہلکا ہوا ہے؟



ہمارے پاؤں اندھیرے میں گرچہ ڈوب گئے ہیں
تم اپنے پاؤں ہمیشہ اُجالوں میں رکھنا!

چراغ سارے ہتھیلی پہ آگ اُٹھائے کھڑے ہیں!



پتھر پہ بیٹھے بیٹھے پوچھا تھا تم نے
کتنا گہرا ہے بولو، اس جھیل کا پانی

ایک ہی بارش میں وہ پتھر ڈوب گیا!



معلوم ہے یاد کرتے ہو تم
معلوم ہے مجھ کو بھولے نہیں

ہر ہچکی خبر دے جاتی ہے!



میں ہلکانے لگا ہوں، ہچکیاں لے لے کے سارا دن
مجھے شک ہے کہ سارا دن مجھے تم یاد کرتی ہو!

سنو کیا رات کو اب نیند آنے لگ گئی تم کو؟



ایک اندھیرا سا اُڑھ آتا ہے جب آتے ہیں بادل
گڑگڑاتے ہیں مگر کوئی برستا بھی نہیں

تیرے وعدوں کی طرح بجلی چمک جاتی ہے اکثر!



سرخ کچھ داغ ملا کرتے تھے رومالوں پہ اکثر
میرے کالر پہ، مری جیب، مرے کپڑوں کے اوپر

گل مہر تھا میری کھڑکی پہ، کوئی کاٹ گیا ہے!



کاسنی رنگ، یہ پشمینہ، پہلگام کی سردی
 شال لینے کا بھی انداز تراء، سب سے الگ ہے

جی تو کرتا ہے کبھی دھوپ لپٹیں ہم بھی!



اندھیرے میں فون پہ کتنی باتیں کیں
 کتنی دیر جلائے رکھی روشنی تم نے

کل جب میرے گھر کی بجلی چلی گئی تھی!



جھیل کی سیرٹھیوں پر شام کو بیٹھے بیٹھے
 زلفیں سہلاتے تھے ہم انگلیوں کے پوروں میں لے کر

اب وہ کنگھی میں لٹکتی ہیں تو اچھی نہیں لگتیں!



جیسے جڑیں سراغ لگاتی ہیں پانی کا، پتھر میں
دمہ پڑے تو سانسیں پھیل پھروں میں اپنی جڑ ڈھونڈتی ہیں!

صحرا میں دیکھا ہے کبھی جب دھوپ میں کیکر کھانتے ہیں!



شاخ سے کود تو گیا پتہ
پیٹھ پر لے کے اڑ گئی ہے ہوا!

پاؤں لگنے تو دے زمیں پہ کہیں!



جن پیڑوں پر مُولسری کے پھول آتے تھے
 کس نے ان پیڑوں کی چھاؤں کاٹی ہے

ان کے نیچے روز انارکلی سوتی تھی!



چاہے تو جنگلوں کو چھیل دے زمین سے
میں جانتا ہوں زور کتنا ہے ہواؤں میں

صفحہ مگر پلٹ نہ سکی داستان کا!



دھوپ نہ کھاد، نہ مٹی پانی ان کو دینا پڑتا ہے
 کتنی اصلی لگتی ہیں یہ نقلی شاخیں پیڑوں کی

لیکن ان پر بیٹھ کے پنچھی اپنی بیٹ گراتے نہیں



شہر میں گھٹنوں گھٹنوں پانی بھرا ہے
 دو قدم پیر اٹھا کے چلنا مشکل ہے!

پیر بھی پانچے اٹھا کے کھڑے ہیں!



راہیں اس شہر میں اڑتی ہیں پرندوں کی طرح
اور پرندوں کی طرح شاخ پہ رکتیں بھی نہیں

اُڑتے پھرتے ہیں، ہر ایک طرف ”فلانی اُور“!



اتنا اندھیرا ہے زمیں پر
آسمان روشن لگتا ہے

شہر کی بجلی چلی گئی ہے



گھاس کی پتی بھی نہ مڑی پیروں کے تلے
 خرگوش تھا کوئی، کود پھلانگ کے ٹاپ گیا

کتنی جلدی دیکھا اب کے سال گیا!



منہ کا نوالہ نگل تو لو ناں
 اگلا نوالہ توڑ رہے ہو!
 مستقبل کی فکر لگی ہے؟



بہت سوتا ہے اور وہ سست ہے، میں جانتا تھا
مگر پنڈت بہت جلدی جگا دیتا ہے اُس کو!

خدا کے ساتھ میری نیند بھی خراب کرتا ہے!



وہ دونوں دعویٰ دار تھے، اپنی زبان کے
اردو تری زباں نہیں، ہندی میری نہیں!

دو بے ادب انگریزی میں لڑتے ہوئے دیکھے!



جلد کے ٹانگے اس طرح اُکھڑے
سارے صفحے بکھر گئے اڑکے!

قول، اقرار، اور عقیدے سبھی!



کتنا کچھ اُس میں اور بھی ٹوٹا
میرے ہاتھوں سے جب کتاب گری!

کتنے کرداروں کو لگیں چوٹیں!



بادل نے پھر گرج کے گلا صاف کیا ہے
پتے بجا کے گائے گا ملہار زمیں پر!

یہ شہر ڈوب جاتا ہے لمبے الاپ میں!



زیور خریدنے زمین رات گئی تھی
تارے سجا کے آسمان بیٹھا ہوا تھا!

سورج کے ساتھ بیاہ ہے صبح زمین کا!



منڈھی سی آنکھیں، اور آلسی اک لکیر اٹھتی ہوئی دھویں کی
یہ لگ رہا ہے تمہارا چہرہ کسی خیال سے، سلگ رہا ہے!

لبوں پہ جلتا ہوا یہ سگریٹ، گرا نہ دینا، بیاض پر تم!



جستجو بھی تو نہیں، نہ کسی چہرے کی امید
کیوں نظر جاتی ہے، ہر موڑ پہ، کیا دیکھنا ہے؟

تو مرے شہر میں آئی ہے سنا ہے میں نے!



عجیب کپڑا دیا ہے مجھے سلانے کو
 کہ طول کھینچوں اگر، ارض چھوٹ جاتا ہے

اُدھڑنے سینے ہی میں عمر کٹ گئی ساری



میں سب سامان لے کر آگیا اس پار سرحد کے
 مری گردن کسی نے قتل کر کے اُس طرف رکھ لی

اسے مجھ سے بچھڑ جانا، گوارا نہ ہوا شاید



ہوائیں زخمی ہو جاتی ہیں کانٹے دار تاروں سے
 جبیں گھستا ہے دریا جب تری سرحد گزرتا ہے

مرا اک یار ہے، دریائے راوی پار رہتا ہے



میں رہتا اس طرف ہوں یار کی دیوار کے لیکن
 مرا سایہ جو ہے، دیوار کے اس پار گرتا ہے

بڑی کچی سی سرحد ایک اپنے جسم و جاں کی ہے



کاسنی رنگ تھا ، پشمینہ تھا، گلمرگ کی برفیں
بات کرتے تھے تو ہونٹوں سے نکلتا تھا دھواں

اب بھی سینے سے نکلتا ہے وہ دن یاد کریں تو!



ہم کو غالب نے یہ دعا دی تھی
تم سلامت رہو ہزار برس

یہ برس تو فقط دنوں میں گیا



ساتھ ہی ساتھ چلا آیا ہے جتنا بھی سفر تھا
راستے پیروں میں رسیوں کی طرح لپٹے ہوئے ہیں

لوٹ کے جانے سے بل کھلتے نہیں اور چڑھیں گے



روز اٹھ کر چاند ٹانگا ہے فلک پہ رات کو
روز دن کی روشنی میں رات تک آیا کیے

ہاتھ بھر کے فاصلے کو عمر بھر چلنا پڑا!



کچھ ایسی احتیاط سے نکلا ہے چاند پھر
جیسے اندھیری رات میں کھڑکی پہ آؤ تم

کیا چاند اور زمیں میں بھی کوئی کھچاؤ ہے!



چودھویں چاند کو پھر آگ لگی ہے دیکھو
پھر بہت دیر تک آج اجالا ہوگا

راکھ ہو جائے گا جب پھر سے اماوس ہوگی



گولی بارود آگ بم نعرے
بازی آتش کی شہر میں گرم ہے

بندھ کھولو کہ آج سب 'بند' ہے



فراک اٹھا کر منی آنکھ سے کاجل پونچھ رہی تھی
 ٹاریج جلائی مٹے نے بے چاری چونک گئی
 سورج سے شرمائی دیکھی ننھی منی صبح



دوسری جنگ عالم کو تو بند ہوئے بھی بیتے سال
اب بھی کچھ جاپانی افسر چھپے ملے ہیں ڈیوٹی پر

تم سے اب کب ملنا ہوگا یا اب بھی ناراض ہو تم



پرچیاں بٹ رہی ہیں گلیوں میں
اپنے قاتل کا انتخاب کرو

وقت یہ سخت ہے چناؤ کا



سانولے ساحل پہ گل مہر کا پیڑ
جیسے لیلیٰ کی مانگ میں سیندور

دھرم بدلا گیا بچاری کا!



جسم اور جاں ٹٹول کر دیکھیں
یہ پٹاری بھی کھول کر دیکھیں

ٹوٹا پھوٹا اگر خدا نکلے



جھگی کے اندر اک بچہ روتے روتے
 ماں سے روٹھ کے اپنے ہی سو بھی گیا ہے

تھوڑی دیر کو ”یدھ و شرام“ ہوا ہے شاید



جسم کے خول کے اندر ڈھونڈ رہا ہوں اور کوئی
 ایک جو میں ہوں ایک جو کوئی اور چمکتا ہے
 ایک میان میں دو تلواریں کیسے رہتی ہیں



لب ترے میر نے بھی دیکھے ہیں
 ”پنکھڑی اک گلاب کی سی ہے“

باتیں سنتے تو غالب ہو جاتے



ہے نہیں جو دکھائی دیتا ہے
 آئینے پر چھپا ہوا چہرہ
 ترجمہ آئینے کا ٹھیک نہیں!



ایک کھیت ہے اک دریا ہے
ساتھ ساتھ رہتے بہتے ہیں

ماہی مزارعے سب چاکر ہیں



بس ہوا ہی بھر رہی ہے گولوں میں
سوئی پُچھ جائے تو پچک جائیں

لوگ غصے میں بم نہیں بنتے!



کیا پتہ، کب کہاں سے مارے گی
بس کہ میں زندگی سے ڈرتا ہوں

موت کا کیا ہے ایک بار مارے گی!



جو لکھو گے گواہی دے دوں گا
میری قیمت تو منہ پہ لکھی ہے

پوسٹل پوسٹ کارڈ ہوں میں تو



جلا کے پھولا نہیں سماتا جو بستنیوں کو
وہ روسیاء آسمان کو چھونے لگ گیا ہے

دھوئیں کے چولے پہ خون کی بو کے داغ بھی ہیں



اب تو ادب ہنر و فن بھی بانٹ چکے ہم
آواز آئے گی نہ اب پرواز جائے گی

قینچی سے کوئی آسمان کاٹ رہا ہے

شعریات

(گلزار کی دو نظموں ”غالب“ اور ”کتائیں“ کا تجزیہ)

غالب

گلی قاسم میں آ کر
 تمھاری ڈیوڑھی پر رُک گیا ہوں، مرزا نوشہ!
 تمھیں آواز دوں پہلے.....
 چلی جائیں ذرا پردے میں اُمر او
 تو پھر اندر قدم رکھوں

چلمچی، لوٹا، سینی، اُٹھ گئے ہیں
 برستا تھا جو دو گھنٹے کو مینہ، چھت چار گھنٹے تک
 برستی تھی.....
 اس چھانی سی چھت کی اب مرمت ہو رہی ہے
 صدی سے کچھ زیادہ وقت آنے میں لگا
 افسوس ہے مجھ کو!
 اصل میں گھر کے باہر کونلوں کے ٹال کی سیاہی لگی تھی
 وہ مٹانی تھی.....

اسی میں بس

کئی سرکاری بدلی ہیں تمہارے گھر پہنچنے میں!

لفانے جوڑتے تھے تم لیٹی سے

خطوں کی کشتیوں میں اردو بہتی تھی

اچھوتے ساحل اردو نثر چھونے لگ گئی تھی

وہیں بیٹھے گا کمپیوٹر.....

وہاں سے لاکھوں خط بھیجا کرے گا

تمہارے دستخط جیسے وہ خوشخط تو نہیں ہوں گے

مگر پھر بھی.....

پرستاروں کی گنتی بھی اسد، اب تو کروڑوں ہے!

تمہارے ہاتھ کے لکھے ہوئے صفحات رکھے جا رہے ہیں

تمہیں تو یاد ہوگا.....

”مسودہ“ جب رام پور، لکھنؤ سے، آگرہ تک

گھوما کرتا تھا

شکایت تھی تمہیں، ”یارب نہ سمجھے ہیں، نہ سمجھیں گے میری بات

انہیں دل اور دے یا مجھ کو زباں اور.....“

(یارب وہ نہ سمجھے ہیں، نہ سمجھیں گے میری بات

دے اور دل اُن کو، جو نہ دے مجھ کو زباں اور)

یہیں شیشوں میں لگوائے گئے ہیں

پیرہن اب کچھ تمہارے

ذرا سوچو تو قسمت چارگرہ کپڑے کی اب غالب
کہ تھی قسمت یہ اس کپڑے کی، غالب کا گریباں تھا!

تمھاری ٹوپی رکھی ہے.....
جو اپنے دور سے اونچی پہنتے تھے،
شکایت تھی کہ سارے گھر کو ہی مسجد بنا رکھا ہے بیگم نے!

تمھارے بت بھی اب لگوا دیا ہے، اونچا قد دے کر،
جہاں سے دیکھتے ہو اب، تو سب باز بچہ اطفال لگتا ہے!

سبھی کچھ ہے مگر نوشتہ (غالب)
اگرچہ جانتا ہوں، ہاتھ میں جنبش نہیں بت کے
تمھارے سامنے اک ساغر و مینا تو رکھ دیتے
بس اک آواز ہے جو گونجتی رہتی ہے اب گھر میں
نہ تھا کچھ تو خدا تھا، کچھ نہ ہوتا تو خدا ہوتا
ڈبویا مجھ کو ہونے نے، نہ ہوتا میں تو کیا ہوتا!!



”غالب“

گلزار کی جدید نظم کا تشریحی اور تحلیلی تجزیہ

گلزار ایک ہمہ جہت شخصیت ہونے کے ساتھ ساتھ ایک عمدہ فطری شاعر بھی ہیں۔ یقیناً محبت، ریاضت، صداقت اور ذہانت تو ان کی تخلیقات میں شامل ہیں لیکن ان سب کے علاوہ اور ان سب سے اہم چیز خیال و فکر اور تخیل کی وہی دین ہے جو

تا نہ بخشد خدائے بخشندہ
اِس سعادت بزورِ بازو نیست

اکتوبر ۲۰۱۱ء کے پہلے ہفتے میں گلزار صاحب سے دوحہ میں ملاقات رہی۔ مجلس فروغِ اردو قطر کے رُوحِ رواں جناب محمد عتیق صاحب نے عالمی سالانہ مشاعرہ بیاد فیض اور جلسہ تقسیم ایوارڈ منعقد کیا تھا جس میں بھارت سے گلزار صاحب اور پاکستان سے محمد کاظم کو اس سال منتخب کیا گیا تھا۔ اس تقریب میں پروفیسر گوپتی چند نارنگ نے گلزار صاحب کی شخصیت، ان کی شاعری اور کہانیوں پر سیر حاصل گفتگو کی۔ گلزار صاحب نے کلامِ شاعر بزبان شاعر کے تحت اپنی چند عمدہ نظمیں سنا کر ایک تازہ نظم غالب پر یہ کہہ کر پیش کی کہ یہ نظم ابھی ان کے شعری مجموعہ میں شامل نہیں۔ انھوں نے بتایا کہ ابھی حال میں دہلی میں غالب کے مسکونی مکان گلی قاسم جان میں ترمیم اور تعمیر کر کے ایک میوزیم بنایا گیا ہے۔ ہر سال ۲۷ دسمبر کو غالب کی پیدائش کی مناسبت سے ایک جلوس ہاتھوں میں شمعیں لیے ناؤن ہال دہلی سے غالب کی حویلی واقع گلی قاسم جان جاتا ہے اور خود گلزار صاحب اس میں شرکت کرتے ہیں۔ جب گلزار صاحب نے یہ تازہ نظم پڑھی تو سامعین نے بہت پسند کیا خصوصاً محفل میں موجود کراچی کی دو بڑی یونیورسٹیوں کے وائس چانسلرز جناب پیرزادہ قاسم صاحب اور

جناب محمد علی صدیقی صاحب نے بہت تعریف کی۔ راقم نے یہ محسوس کیا کہ اگر اس نظم کا تجزیہ کر کے عوام تک پہنچایا جائے تو حسن یوسف بازار مصر میں پیش ہو سکتا ہے۔ چنانچہ میری گزارش پر گلزار صاحب نے نظم کے نائپ شدہ صفحات میرے حوالے کر دیے۔

گلزار صاحب کے اب تک تین شعری مجموعے ”چاند پکھراج کا“، ”رات پشمینے کی“ اور ”پندرہ پانچ پچھتر“ بڑی مقبولیت حاصل کر چکے ہیں۔ اس کے علاوہ ان کی کہانیوں کے مجموعوں میں ”راوی پار“ اور ”دھواں“ سے انھیں ایک خاص مقام بھی مل چکا ہے۔ یہاں ہم صرف اس ایک ترسیل نظم کی تشریح سے اس کے مختلف زاویوں پر روشنی ڈال کر یہ بتانے کی کوشش کریں گے کہ کن کن اقدار نے اس نظم کو اعلیٰ اور عمدہ ترین نظموں کی صف میں سرفہرست کر دیا ہے۔ کسی بھی ہمہ جہت شخصیت کے ساتھ یہ المیہ بھی اکثر دیکھا گیا ہے کہ اس کی بعض عمدہ قدریں پرستاروں کی نظروں سے اوجھل رہ جاتی ہیں۔ آرٹ اور لٹریچر میں وقت کے تقاضوں کے تحت تخلیقی قدروں کی قدر و قیمت گھٹتی بڑھتی رہتی ہے۔ عوامی پسند اور آرٹ کے مخصوص شعبوں کی بڑھتی ہوئی مانگ ایک بڑے وولٹیج (Voltage) کے بلب کی طرح دوسرے کم وولٹیج گولوں کے نور کو بے نور کر کے ان کے ظاہری وجود کو ختم کر دیتی ہے۔

گلزار دراصل نظم کے شاعر ہیں۔ یہ بھی حسن اتفاق ہے کہ بیسویں صدی کے کئی عظیم شاعر جنھوں نے اگرچہ کئی اصناف میں شاعری کی لیکن وہ نظم ہی کے شاعر کہلائے جن میں اقبال، جوش اور فیض سرفہرست ہیں۔ آج سے سو برس پہلے پنڈت برج موہن دتا تریہ کیفی نے اپنے مقالے ”دشس العلما حضرت آزاد مرحوم“ میں محمد حسین آزاد کو خراج عقیدت پیش کرتے ہوئے لکھا:

”چاسرا اور ایڈسن نے جو احسان انگریزی نظم و نثر پر کیے ہیں، کیشو اور پرما کرنے جو خدمات ہندی کا وہیہ کے حق میں کہیں ان سے زیادہ گراں مایہ خدمات اور احسانات آزاد نے اردو نظم پر بالخصوص اور اردو زبان پر بالعموم کیے ہیں۔ اگر امیر خسرو نے اردو کا پہلا شاعر موزوں کیا، اگر دلی نے پہلا دیوان اردو نظم کا مرتب کیا، اگر بیجو باور نے پہلا ڈھر پد ہندی بولوں میں باندھا، اگر رودتی نے پہلا شعر فارسی کا کہا تو حضرت آزاد نے اس خیال نوکی اشاعت و تعمیل نہ کی ہوتی تو آج ہم ان نظموں سے نا آشنا ہوتے۔“

گلزار صاحب کی نظم کا مطالعہ اور تجزیہ مابعد جدیدیت کے شعری چارچوب میں کیا جاسکتا ہے۔ ہم نے دانستہ طور پر عمیق ادبی تجزیہ سے گریز کیا ہے تاکہ مضمون کو خشک اور سنگلاخ بنانے کے بجائے زعفران کی

طرح نرم رنگین اور خوشبو سے بھرا رکھیں۔ ملٹن نے اچھی شاعری اور اچھے شعر کی نسبت تین قدروں کا ذکر کیا ہے۔ اس میں صداقت یا حقیقت ہو، اس میں جوش یا جذبات ہوں اور اس میں سادگی یا سادگنی ہو۔ گلزار صاحب کی یہ نظم سراپا صداقت، جذبات سے لبریز اور سادگی سلاست میں بہتے ہوئے پانی کی روانی رکھتی ہے۔

جہاں تک ابلاغ اور ترسیل کے مسئلہ کا تعلق ہے، یہ نظم بڑی تیزی اور کامیابی کے ساتھ قاری تک پہنچ جاتی ہے۔ اس نظم میں ادق، غیر مانوس اور عربی فارسی کے الفاظ نہ ہونے کے برابر ہیں۔ اس میں قصص اور اساطیر کی اصطلاحات اور تلمیحات پیش نہیں ہوئیں اور نہ ہی صنائع لفظی اور معنوی کی مدد سے اسے گورکھ دھندہ کی دستاویز بنایا گیا، بلکہ سیدھے سادے الفاظ میں سادگنی کے ساتھ اردو ہندی رسیلے شہدوں سے عوام لہجہ میں نغمہ سرائی کی گئی ہے۔ تمام نظم میں مشکل سے ایک یا دو اضافتیں نظر آتی ہیں وہ بھی غالب ہی کے شعر کو پیش کرتے ہوئے ورنہ ایسا معلوم ہوتا ہے کہ ہر لفظ اپنی جگہ ایک آبدار موتی ہے جو نظم کے مصرعوں میں نغمگی کے ترنم کے رشتے سے جڑا ہوا ہے۔ نظم اور غزل میں یہ بھی ایک فرق ہے کہ غزل کا ہر شعر اپنے موضوع کی اکائی ہوتا ہے۔ یعنی نظم کی طرح شعر ایک دوسرے سے بڑے نہیں رہتے، اسی لیے غالب جیسے یکتائے روزگار نے تنگنائے غزل کا شکوہ کیا تھا۔ یہ بھی دلچسپ ہے کہ گلزار نے غالب جیسے عظیم، مشکل اور پیچیدہ غزل کے شاعر کو نظم کے سہل متنوع میں سجایا ہے۔

گلزار کی نظم عقیدت کی حاضری سے شروع ہو کر غالب ہی کے اُس شعر پر ختم ہوتی ہے جس میں غالب کی شعری عظمت، عدم اور وجود کی حقیقت، حیات اور ممات کی حالت، سود اور زیاں کی کیفیت اور واجب و ممکن کی قیمت اور عظمت کے رموز کی نقاب کشائی کی گئی ہے۔

(آغاز) گلی قاسم میں آکر

تمہاری ڈیوڑھی پر رک گیا ہوں، مرزا نوشہ!

تمہیں آواز دوں پہلے

چلی جائیں ذرا پردے میں امراؤ

تو پھر اندر قدم رکھوں

(اختتام) بس اک آواز ہے جو گونجتی رہتی ہے اب گھر میں

نہ تھا کچھ تو خدا تھا کچھ نہ ہوتا تو خدا ہوتا

ڈبویا مجھ کو ہونے نے، نہ ہوتا میں تو کیا ہوتا!!

گلزار باریک بین اور دقیق نگار ہیں۔ انھوں نے غالب کے خطوط کا سیر حاصل مطالعہ کیا ہے۔ غالب کے (۱۸۸۶) اردو خطوط اور تقریباً اسی تعداد کے فارسی خطوط مطبوعہ ہمارے درمیان موجود ہیں۔ گلزار کی ۱۹۸۸ء کی غالب سیریل ہو یا ۲۰۰۵ء کی کتابی شکل میں مرزا غالب کا ایک سوانحی منظر نامہ، غالب کے خطوط اور ان کے اشعار کے مستند اور معتبر استفادے نے غالب کی حیات اور شخصیت کی کتابی ٹینٹنکس کو خواص کے دیوان خانوں سے نکال کر عوام کے گھروں اور گھر وندوں کی چلتی پھرتی تصویروں میں تبدیل کر دیا ہے۔ قاسم جان کی گلی کی تذکرہ غالب کے خطوط میں یوں بھی ملتا ہے، جو غدر کے موقع کی عکاسی کرتا ہے:

”قاسم جان کی گلی کے پھانک سے فتح اللہ بیگ خان کے پھانک تک بے چراغ ہے۔“

مصرعہ میں مرزا نوشہ کے نام کی رعایت شاعر کی محبت اور سپردگی کی علامت ہے جو غالب کے قریبی دربار اور بازار کے احباب کو حاصل تھی۔ گلزار نے پہلے ہی مصرعہ میں قربت اور خلوص کا اظہار کر کے سننے والوں کو بتا دیا کہ وہ غالب کے قریبی نیاز مند یا خود ان کے قول کے مطابق تیسرے قریبی خدمات گزار ہیں۔ سچ تو یہ ہے کہ یہ رشتے اور رشتے دل سے دل کو ہوتے ہیں۔ مشہور فارسی کہاوت ہے:

دل با دل راہ دارد

امراؤ جان غالب کی اکلوتی بیوی تقریباً غالب کی ہم عمر تھیں اور غالب کے انتقال کے بعد ایک برس سے زیادہ زندہ بھی نہ رہ سکیں۔ نماز و روزہ اور پردہ کی پابند۔ غالب نے جہاں طنز و مزاح میں شوخیاں کیں وہیں زندگی بھر امراؤ کی ستائش بھی کی۔ گلزار نے ڈیوڑھی کی دہلیز پر غالب اور امراؤ کو یاد کر کے ہر گوپال نقتہ اور مہدی مجروح کی یاد تازہ کر دی۔

ایک کامیاب نظم کے الفاظ ذہن میں سہ بُعدی (Three Dimentional) پیکر بنا کر اس کو متحرک کر دیتے ہیں یعنی سامع اور قاری کی نظر کے سامنے یکے بعد دیگر آتے رہتے ہیں۔ اگر شاعر کسی منظر یا واقعہ کی نقش نگاری کر رہا ہے تو اس کے نقش کو اصل کے مطابق ہونا چاہیے۔ یہاں وہ ایمجری کے رخس کو بے لگام نہیں کر سکتا۔ غالب ۲۷ جولائی ۱۸۶۲ء کو مرزا علاؤ الدین خاں علائی کو خط میں لکھتے ہیں:

”میاں! میں بڑی مصیبت میں ہوں۔ محل سرا کی دیواریں گر گئی ہیں۔ چھتیں ٹپک رہی

ہیں۔ چھت چھلنی ہے۔ ابرو دکھنے برسے تو چھت چار گھنٹے برستی ہے۔“

غالب میر مہدی مجروح کو ۲۶ ستمبر ۱۸۶۲ء کے خط میں لکھتے ہیں:

”برسات کا حال نہ پوچھو۔ خدا کا قہر ہے۔ قاسم جان کی گلی، سعادت خان کی نہر ہے۔
چھتیس چھلنی ہوگئی ہیں۔ مینہ گھڑی بھر برسے تو چھت گھنٹہ بھر برسے۔ کتابیں، قلم دان
سب توشہ خانے میں، فرش پر کہیں لگن رکھا ہوا، کہیں چلچلی دھری ہوئی ہے۔“
گلزار کہتے ہیں:

چلچلی لوٹا سینی اٹھ گئے

برستا تھا جو دو گھنٹے کو مینہ، چھت چار گھنٹے تک برستی تھی.....

اسی چھلنی سی چھت کی اب مرمت ہو رہی ہے

شاعر نے ماضی کو حال سے جوڑ کر نظم کے مضمون میں صورتِ حال کو بیان کر دیا۔ یہ ایک قسم کی مکالمہ
نگاری ہے جو غالب کے وجود کو درک کر کے کی جا رہی ہے تاکہ لوگ باخبر ہو سکیں۔ یہ کام صرف ایک کامیاب
ناظم ہی اپنی نظم میں کر سکتا ہے۔ اس واقعہ میں غالب کے خطوط کی یادداشت سے حظ اور موجودہ تعمیر سے
اطلاع اور خوشی حاصل ہوتی ہے۔

پھر شاعر واجب کفائی کی مثال بن کر تمام خلقت کی ذمہ داریوں کو اپنے سر لے کر افسوس کرتا ہے کہ
اس کام کے لیے ایک صدی سے زیادہ وقت لگا کیوں کہ ذیل کے مسائل درپیش تھے۔

صدی سے کچھ زیادہ وقت آنے میں لگا

افسوس ہے مجھ کو

اصل میں گھر کے باہر کونلوں کی ٹال کی سیاہی لگی تھی

وہ منانی تھی

اس میں بس!

کئی سرکاریں بدلی ہیں تمہارے گھر پہنچنے میں.....

یہ امر واقعہ تھا کہ غالب کے گھر کے باہر کا علاقہ کونلوں کی ٹال سے گھر کر سیاہ ہو چکا تھا۔ یہاں شاعر
نے مصرعہ میں کونلہ، سیاہی اور مٹانے کا عمدہ برتاؤ کیا ہے اور سیاسی حالات پر بھی اظہار خیال کیا ہے۔
گلزار کی نظم سے ان کی غالب سے محبت اور ان کی نظر میں غالب کی قدر و قیمت کا تعین ہوتا ہے۔
اس نظم میں غالب کے چار پانچ اشعار یا مصرعوں کے فقروں کو تضمین کر کے نئے نئے مضمون تراشے گئے ہیں

جو نظم کا اچھوتا تخلیقی رخ ہے۔
شاعر کہتا ہے:

ہیں شیشوں میں گلوائے گئے ہیں
پیرہن اب کچھ تمھارے

پھر فوراً پیرہن کی نسبت سے مضمون باندھتا ہے۔

ذرا سوچو تو قسمت چارگرہ کپڑے کی اب غالب
کہ تھی قسمت میں یہ اُس کپڑے کی غالب کا گریباں تھا
یہاں ذہن میں اچانک غالب کا مشہور شعر ابھرنے لگتا ہے:

جس کی قسمت میں ہو عاشق کا گریباں ہونا

عاشق کا گریباں ہمیشہ چاک رہتا ہے۔ غالب نے تو اس تار تار پیرہن کی قسمت پر ترس کھایا تھا لیکن گلزار نے مضمون کو الٹ کر اسے وقار اور عظمت کا بینارہ بنا دیا کہ وہ چارگرہ کپڑا کتنا خوش نصیب تھا جو غالب کا گریباں تھا۔ جس کا تار تار غالب کی گردن کے رگ و پے سے مس ہوتا تھا۔ گلزار نے ”مرزا غالب ایک سوانحی منظر نامہ“ کے مقدمہ میں اپنی غالب سے الفت اور جذباتی قربت کا اظہار کرتے ہوئے لکھا ہے:

”میں اکثر کہا کرتا ہوں۔ غالب کے ہاں تین ملازم تھے جو ہمیشہ ان کے ساتھ رہے۔ ایک کلوتھے جو آخر دم تک ان کے ساتھ رہا، دوسری وفادار تھیں جو تنگ تھیں اور تیسرا میں تھا۔ وہ دونوں تو اپنی عمر کے ساتھ رہائی پا گئے ہیں۔ میں ابھی ملازم ہوں۔ غالب کا ادھار لینا، ادھار نہ چکا سکنے کے لیے پُر مزاح بہانے تراشنا پھر اپنی خفت کا اظہار کرنا جذباتی طور پر (emotionally) مجھے غالب کے قریب لے جاتا ہے۔ کاش میری حیثیت ہوتی اور میں غالب کے سارے قرض چکا دیتا۔ اب حال یہ ہے کہ میں اور میری نسل اس کی قرض دار ہے۔“ اس ایک لفظ ”کاش“ میں گلزار کے جذبات اور عقیدت کا سمندر سما یا ہوا ہے۔ شاعر نے بہت صحیح کہا ہے کہ تمام برصغیر غالب کا قرض دار ہے۔ یہ تو غالب ہی کے دل سے پوچھیں کہ اس جینیس (genius) پر دنیا کتنی ننگ ہو چکی تھی جس کو اس نے ہنس کر جھیلایا لیکن آخر غالب بھی انسان تھے کبھی کبھار اپنی ناقدری پر شکوہ بھی کیا۔ مالک رام کی کتاب خطوط غالب میں غالب کا وہ خط جو غلام حسین قدر بگرامی کے نام ہے اور جو غالب کے انتقال سے صرف کچھ مہینے پہلے لکھا گیا ہے اس سے غالب کے اندرونی

دکھ درد، دنیا کی ناقدری اور ان کی کسمپرسی کا پتہ چلتا ہے۔ لکھتے ہیں:

”حضرات!

فقیر نے شعر کہنے سے توبہ کی ہے۔ اصلاح دینے سے توبہ کی ہے۔ شعر سننا تو ممکن ہی نہیں، بہرا ہوں، شعر دیکھنے سے نفرت ہے۔ پچھتر برس کی عمر، پندرہ برس کی عمر سے شعر کہتا ہوں، ساٹھ برس بکا، نہ مدح کا صلہ ملا نہ غزل کی داد۔ بقول انوری

اے دریغا نیست ممدوح سزاوار مدح
اے دریغا نیست معشوق سزاوار غزل

(افسوس کہ ممدوح اس قابل نہیں کہ اس کا قصیدہ لکھا جاسکے اور معشوق اس قابل نہیں کہ اس پر غزل کہی جاسکے)

سب شعرا سے اور احباب سے متوقع ہوں کہ مجھے زمرہ شعرا میں شمار نہ کریں اور اس فن میں مجھ سے کبھی پرسش نہ ہو۔ اسد اللہ خاں غالبؒ
اے کاش غالبؒ جانتے کہ آج ان کے چاہنے والے اور ان کے خطوط کو پڑھنے والے کروڑوں پرستار موجود ہیں۔ اسی طرف اشارہ کرتے ہوئے شاعر کہتا ہے:

پرستاروں کی گنتی بھی اسد اب تو کروڑوں میں ہے
تمہارے ہاتھ کے لکھے ہوئے صفحات رکھے جارہے ہیں

غالبؒ کی ایک بڑی مشکل یہ بھی تھی کہ وہ وقت سے پہلے پیدا ہو گئے تھے۔ وہ خود کہتے ہیں:

میں عندلیب گلشن ناآفریدہ ہوں

ان کا یہ بیان تھا:

گویم مشکل وگر نہ گویم مشکل

کبھی کہتے تھے:

آپ ہی کہا اور آپ ہی سمجھا

غالب کے اس تریسلی اور ابلاغی دشوار مسئلہ کو گلزار نے بڑی سلیس اور شگفتہ زبان میں یوں پیش کیا ہے:

تمہیں تو یاد ہوگا
 مسودہ جب رام پور سے لکھنؤ سے آگرہ تک
 گھوما کرتا تھا
 نکایت تھی تمہیں
 ”یارب نہ سمجھے ہیں نہ سمجھیں گے میری بات.....
 انہیں دل اور دے یا مجھ کو زباں اور
 زمانہ ہر زباں میں پڑھ رہا ہے اب تمہارے سب سخن غالب
 سمجھتے کتنا ہیں یہ تو وہی سمجھیں یا تم سمجھو

یہ غالب کے کلام کا جادو ہے کہ اب غالب کا اردو کلام ہندی، رومن کے علاوہ دنیا کی ہر بڑی زبان میں دستیاب ہوتا ہے۔ غالب نے سچ کہا تھا کہ میری شہرت میرے مرنے کے بعد ہوگی:

شہرت شہرم بہ گیتی بعد من خواہد شدن

غالب کے خطوط اردو نثر کا نیا رخ مانے جاتے ہیں۔ غالب نے پہلے فارسی میں پھر اردو خطوط میں مکالمہ نویسی سے قدیم تشریفاتی تحریری عبارتوں کو نکال کر زندہ بات چیت میں تبدیل کیا یعنی غالب نے قلم کی زبان سے ہمیں بات کرنے کا سلیقہ اور لہجہ سکھایا اور اس کو دو آتشہ اور سہ آتشہ کرنے کے لیے اس شہرت گفتار میں مزاح اور طنز کی شراب بھی ملا دی۔ اس اہم اور دلکش موضوع کو گلزار نے خاص منظر کشی اور اپنی علامتی شاعری کے ہنر سے شاہکار بنا دیا اور پھر نہ صرف ماضی سے ملایا بلکہ اس کو مستقبل سے جوڑ کر ہزاروں داستانیں ایک ہی سانس کے جھونکے میں سنا دیں۔ خطوط کے مطالعہ اور لفافوں کے نقوش سے پتہ چلتا ہے کہ غالب خاص اور خصوصی لفافے آگرہ اور دلی میں چھپواتے تھے اور پھر ان کو گھر میں بیٹھ کر لفافے کی شکل میں جوڑ لیتے تھے۔ گلزار کہتے ہیں:

جہاں کلن کو لے کر بیٹھتے تھے، یاد ہے؟
 بالائی منزل پر

لفافے جوڑتے تھے تم لینی سے
 اچھوتے ساحل اردو نثر چھونے لگ گئی تھی
 وہیں بیٹھے گا کمپیوٹر.....
 وہاں سے لاکھوں خط بھیجا کرے گا
 تمہارے دستخط جیسے، وہ خوشخط تو نہیں ہوں گے
 مگر پھر بھی.....

جن لوگوں نے غالب کا دستخط دیکھا وہ مصرعہ آخر کی داد دیں گے۔ غالب بہت خوشخط تھے۔ غالب کے بہت سے خطوط آج بھی محفوظ ہیں جن پر متن کے علاوہ غالب کی مہریں، کچھ ہندسے اور علامتیں بھی ہیں۔ بڑا شاعر نہ صرف قطرے میں دجلہ دیکھتا ہے بلکہ قطرے میں دجلہ دکھاتا بھی ہے۔

خطوں کی کشتیوں میں اُردو بہتی تھی
 اچھوتے ساحل اُردو نثر چھونے لگ گئی تھی

یہاں گلزار صاحب نے سمندر کو نہ صرف کوزہ میں بند کیا ہے بلکہ اس میں تلاطم بھی پیدا کیا ہے۔ کیا غالب کے خطوط کا جدید اور موثر اثر اردو نثر پر اس سے بہتر بیان کیا جاسکتا ہے۔

کہتے ہیں کہ غالب کا ہے اندازِ بیاں اور

سچ تو یہ ہے کہ غالب کا نہ صرف بیان بلکہ ان کے رہنے کا مکان اور ان کی شخصیت کا جہان بھی جداگانہ تھا۔ جب کسی معمولی شاعر کا تخلص بھی اسد ہے سنا تو اپنا پرانا تخلص اسد کو بدل کر نیا تخلص غالب رکھ لیا۔ غالب نے اپنے مرنے کی تاریخ اپنی زندگی ہی میں کہہ لی تھی۔

مرد غالبِ گو کہ غالبِ مرد

جس کی رو سے ۱۲۷۷ ہجری نکلتے تھے۔ اتفاق سے ۱۲۷۷ ہجری میں دہلی میں ہیضہ پھیلا۔ میر مہدی مجروح نے غالب کو سال ختم ہونے پر لکھا اب تو یہ سال بچیر گزر گیا، اب حضور کیا فرماتے ہیں تو غالب نے کہا کہ میں نے غلط نہیں کہا تھا مگر میں نے وبائے عام میں مرنا اپنے لائق نہیں سمجھا واقعی اس میں میری کسر شان تھی۔“

غالب مرزا حاتم علی مہر کو لکھتے ہیں: ”مگر یہ یاد رکھیے کہ اس بھونڈے شہر میں ایک وردی ہے عام، ملا، حافظ، بساطی، پنچہ بند، دھوبی، ستھ، بھٹیلا، کھجوا، منہ پر داڑھی سر پر لمبے بال، فقیر نے جس دن داڑھی رکھی، اسی دن سر منڈایا۔ غالب کی ہر ادا اُن کی وضع قطع کی طرح جداگانہ تھی۔ اسی لیے تو تمام لوگوں سے جداگانہ اونچی ٹوپی پہنتے تھے۔ گلزار نے اس تکلف کو بڑی خوبی سے برتا ہے۔

تمہاری ٹوپی رکھی ہے
جو اپنے دور سے اونچی پہنتے تھے

اس میں صنعتِ ابہام ہے۔ شاعر نے اپنے دور سے کہہ کر غالب کو تمام ہم عصر شاعروں پر غالب اور بلند قامت کر دیا۔ پھر غالب کی جوتیوں کا ذکر بھی ایک خوبصورت لطیفہ کے اشارے کے ساتھ

تمہارے جوتے رکھے ہیں
جنہیں تم ہاتھ میں لے کر نکلتے تھے
شکایت تھی کہ سارے گھر کو ہی مسجد بنا رکھا ہے بیگم نے

یہاں شاعر نے غالب کے اُس مشہور لطیفہ کی طرف اشارہ کیا ہے جس میں غالب نے اپنی بیگم سے مخاطب ہو کر کہا تھا، یہ گھر تو میرا تھا لیکن تم نے ہر جگہ نماز پڑھ کر اس کو اللہ کا گھر مسجد بنا دیا ہے۔ پھر اگر کوئی قدم رکھے تو کہاں رکھے اور کرے تو کیا کرے اس لیے جوتے اتار کر ہاتھ میں رکھے لیے ہیں۔ اس نظم کا آخری حصہ نتیجہ خیز اور بڑا ہی دلکش ہے جو ایک کامیاب نظم کے عمل کا نقطہ اوج یا (Climax) ہی ہو سکتا ہے۔ گلزار نے اس آخری حصے کو غالب کے تین اشعار سے سجا کر محرابِ نظم کی مینا کاری کی ہے۔ یہاں الفاظ و معانی کے سنگ و تیشہ سے نادر مضامین کے بت تراشے ہیں جن کی بے زبانی دور حاضر کی زبان بن گئی ہے۔

تمہارا بت بھی اب لگوا دیا ہے اونچا قد دے کر
جہاں سے دیکھتے ہو اب، تو سب بازیچہ اطفال لگتا ہے

بازیچہ اطفال ہے دنیا مرے آگے
ہوتا ہے شب و روز تماشا مرے آگے

سبھی کچھ ہے مگر نوشتہ (غالب)

اگرچہ جانتا ہوں، ہاتھ میں جنبش نہیں بت کے
تھارے سامنے اک ساغر و مینا تو رکھ دیتے
گو ہاتھ کو جنبش نہیں آنکھوں میں تو دم ہے
رہنے دو ابھی ساغر و مینا مرے آگے

بس اک آواز ہے جو گونجتی رہتی ہے اب گھر میں
ڈبویا مجھ کو ہونے نے، نہ ہوتا میں تو کیا ہوتا

یہ نظم دراصل ایک مکمل ترسیلی نظم ہے جس میں ماضی اور حال کو مستقبل سے جوڑا گیا ہے۔ اس نظم میں گذشتہ اور موجودہ واقعات نگاری کے ساتھ ساتھ شاعر کی جذبات نگاری نظم کے ہر ہر لفظ سے نمایاں ہے جو پڑھنے اور سننے والے کو مسحور کرنے کے لیے کافی ہے۔ نظم میں غالب کے شعر، مصرع اور فقرے اس طرح پروئے گئے ہیں جیسے موتیوں کی مالا میں کچھ کچھ فصلوں پر لعل و یاقوت اور زرد کے ٹکڑے۔ نظم کے تسلسل اور حسن بیان کو برقرار رکھنے کے لیے اور مزید بحر کی نغمگی کے فطری بہاؤ کو تیز کرنے کے لیے بعض لفظوں کو موڑ کر، جوڑ کر، کچھ کچھ الفاظ چھوڑ کر صحیفہ عشق کی مربع کشی کی گئی ہے۔ چنانچہ جیسے ہی نظم کا مصرعہ صدا بن کر گونجا فوراً سننے کے ذہن میں اُس کی تصویر ابھرنے لگتی ہے۔ اسی کا نام جادو بیانی اور شعری کرشمہ ہے۔ بعض غزل اور نظم کے شاعروں نے تنگ دامنی کا شکوہ کیا ہے لیکن اس نظم کے مطالعہ سے یہ بات بھی معلوم ہوتی ہے کہ:

سلیقہ ہو تو گنجائش بہت ہے

یقیناً جب تک غالب کا کلام ہمارے درمیان موجود ہے ہم غالب سے کسب فیض کرتے رہیں گے۔
دنیا اُس جینیس (genius) نابغہ روزگار دیدہ ور کے لیے بازیچہ اطفال کیوں نہ ہو جس نے سوال کیا تھا؟

ہے کہاں تمنا کا دوسرا قدم یارب
ہم نے دشتِ امکاں کو ایک نقشِ پا پایا



کتا ہیں

کتا ہیں جھانکتی ہیں بند الماری کے شیشوں سے
 بڑی حسرت سے تکتی ہیں
 مہینوں اب ملاقاتیں نہیں ہوتیں
 جو شا میں ان کی صحبت میں کٹا کرتی تھیں، اب اکثر
 گزر جاتی ہیں کمپیوٹر کے پردوں پر
 بڑی بے چین رہتی ہیں کتا ہیں
 انھیں اب نیند میں چلنے کی عادت ہو گئی ہے۔
 جو قدریں وہ سناتی تھیں
 کہ جن کے سیل کبھی مرتے نہیں تھے
 وہ قدریں اب نظر آتی نہیں گھر میں
 جو رشتے وہ سناتی تھیں
 وہ سارے اُدھڑے اُدھڑے ہیں
 کوئی صفحہ پلٹا ہوں تو اک سسکی نکلتی ہے
 کئی لفظوں کے معنی گر پڑے ہیں
 بنا پتوں کے سوکھے ٹنڈ لگتے ہیں وہ سب الفاظ
 جن پر اب کوئی معنی نہیں اُگتے

بہت سی اصطلاحیں ہیں
 جو مٹی کے سکوروں کی طرح بکھری پڑی ہیں
 گلاسوں نے انہیں متروک کر ڈالا
 زباں پر ذائقہ آتا تھا جو صفحہ پلٹنے کا
 اب انگلی کلک کرنے سے بس اک
 چھپکی گذرتی ہے
 بہت کچھ تہہ بہ تہہ کھلتا چلا جاتا ہے پردہ پر
 کتابوں سے جو ذاتی رابطہ تھا کٹ گیا ہے
 کبھی سینے پہ رکھ کر لیٹ جاتے تھے
 کبھی گودی میں لیتے تھے
 کبھی گھنٹوں کو اپنے رحیل کی صورت بنا کر
 نیم سجدے میں پڑھا کرتے تھے، چھوتے تھے جبیں سے
 وہ سارا علم تو ملتا رہے گا آئندہ بھی
 مگر وہ جو کتابوں میں ملا کرتے تھے سوکھے پھول اور
 مہکے ہوئے رقعے
 کتابیں مانگنے گرنے اٹھانے، کے بہانے رشتے بنتے تھے
 ان کا کیا ہوگا؟
 وہ شاید اب نہیں ہوں گے



”کتا ہیں“

گلزار کی نظم کا تحلیلی تبصرہ اور تجلیلی تجزیہ

گلزار نظم کے مستند شاعر ہیں۔ ان کی نظم میں تخیل جذبات، صداقت سلاست کے ساتھ زبان کا چٹخارہ بھی موجود ہے۔ ان کی نظم اکیسویں صدی کے عصری مزاج سے منسلک ہے اسی لیے مقبول ہے۔ عامی اور عالم دونوں ان کی شاعری کے شیدا ہیں۔ ان کی شاعری میں ترقی پسندی، روایت پذیری، جدیدیت، مابعد جدیدیت کے بعد کی عصری حس نمایاں ہے جو آج ایک بڑی شاعری کی شناخت اور علامت بھی ہے۔ نکلسن کہتا ہے بڑی شاعری میں اپنے دور کی حسیت کے ساتھ ساتھ ماضی کی قدروں کا احساس اور مستقبل کے امکانات کا محاسبہ بھی رہتا ہے۔

بیسویں صدی کے دو عظیم اردو شاعر علامہ اقبال اور جوش ملیح آبادی جنھوں نے تقریباً ہر صنف سخن میں ریاضت کی ہے مگر وہ نظم ہی کے شاعر تھے۔ مضمون کا تسلسل واقعات کا اتار چڑھاؤ، لہجہ کی رنگارنگی کو غزل کی تنگ دامنی برداشت نہیں کر سکتی۔ اسی لیے اردو نظم نے ڈیڑھ سو سال کے قلیل عرصے میں کثیر فتوحات کیے ہیں۔

گلزار کی نظم ”کتا ہیں“ اردو کی شاہکار نظموں کی صف میں نمایاں ہے۔ یہ نظم اگرچہ برصغیر کی ہندوستانی زبان میں پڑھی اور لکھی جاسکتی ہے لیکن اس نظم کے اکثر موضوعات اور جذبات دنیائے ادب کی کتابوں سے بھی مربوط ہیں۔ چنانچہ گلزار کی نظم ”کتا ہیں“ دنیائے ادب کو تحفہ میں پیش کی جاسکتی ہے۔ گلزار کی شاعری ارتقائی منازل طے کر کے ندرت خیال و بیان کے میناروں پر جاگزیں ہوتی جا رہی ہے۔ مولانا روم نے کہا تھا میری عمر کو تین لفظوں میں بیان کیا جاسکتا ہے کہ میں کچا تھا پک گیا اور پھر فنا ہو گیا۔

حاصلِ عمرم سے سخن بیش نیست خام بودم پختہ شدم سوختم

یعنی انسان مہد سے لحد تک سفر کرتا ہوا ان کیفیتوں سے دوچار ہوتا ہے۔ جب انسان پختہ ہو جاتا ہے تو اس کا جسم کمزور مگر اس کی ذہنی فکری قوت قوی اور تجربہ وسیع ہو جاتا ہے اس لیے ہر ہنری کام جو اس پختہ اور فنا کے درمیان ہوتا ہے عظیم ہونے کی صلاحیت رکھتا ہے اسی لیے ہم گلزار سے امید رکھتے ہیں کہ وہ اسی طرح شاہکار تخلیق کرتے رہیں۔

اس موقع پر سب سے پہلا یہ سوال اٹھتا ہے کہ شعر تخلیقی اُنج ہے یہاں تبصرہ تشریح اور تجزیہ کی گنجائش کہاں ہے؟ اسی لیے بعض شاعروں نے ظاہری طور پر اس نظریہ کی حمایت کی کہ ”شعر مرامدرسہ کی برد“ اور باطنی طور پر مسلسل مدرسہ کی تختی پر اپنا شعر احباب اور شاگردوں سے لکھواتے رہے۔ جن شعرا کے کلام پر تبصرہ تشریح اور تجزیہ کیا گیا انہی کا اکثر کلام تشہیر ہو کر شعری تہذیب کی تربیت ثابت ہوا۔ اگرچہ تنقید میں تنقیص اور تعریف دونوں پہلوؤں پر روشنی ڈالی گئی۔ مرزا غالب جس کے آگے اُردو کے اغلب شعرا مغلوب ہیں درجنوں خطوں میں اپنے اشعار کی تشریح اور توضیح خود کرتے ہیں اس کے باوجود آج بچاس سے زیادہ شرحیں ان کے کلام پر نظر آتی ہیں۔ تنقید مدح سرائی کا نام نہیں۔ تنقید جانب داری کا کام نہیں۔ تنقید معما سازی اور جیتان کا جام نہیں اسی وجہ سے صحیح تنقید عام نہیں۔ تنقید نوک خار سے گل کو پُر پُر کر دینے کا عمل نہیں بلکہ گلوں کو شعری گلدستہ میں سجا کر پیش کرنے کا نام ہے۔ اگرچہ اس گلدستے میں شامل خار و خاشاک کا بھی ذکر ہو۔ اسی لیے تو جوش نے نقاد کو لاکارا تھا۔

رحم اے نقاد فن یہ کیا ستم کرتا ہے تو
کوئی نوکِ خار سے چھوتا ہے نبضِ رنگ و بو
یعنی اک لے سے لبِ ناقد کو کھلنا چاہیے
پنکھڑی پر قطرہٴ شبنم کو تلنا چاہیے
کون سمجھے شعر یہ کیسے ہیں اور کیسے نہیں
دل سمجھتا ہے کہ جیسے دل میں تھے ویسے نہیں

پس انسان جب خود اپنی پیٹھ کو دیکھنے کے لیے آئینہ کے چہرے یا کسی چہرے کی دو آنکھوں کا محتاج رہتا ہے تو شعری اُنج جو تخت شعور کا جذباتی سیلاب ہے اس میں تیر کر پار اُترنے کے لیے پیرا کی کے ساتھ

ساتھ ہواؤں کے مزاج موجوں کے دباؤ اور ساحل کی سمت کے علم کا محتاج رہنا پڑتا ہے۔

ایک کامیاب اور کارآمد تشریح اور تجزیہ سے صاحب تصنیف، پڑھنے والے اور ادب کو فائدہ پہنچتا ہے۔ ادب برائے ادب اور ادب برائے ہدف پوری طرح سے صحیح اس لیے بھی نہیں کہ تخلیق زندگی سے جدا نہیں ہو سکتی۔ چنانچہ ادب سے ہدف مکمل طور پر علاحدہ نہیں ہو سکتا۔ آئیے اس گفتگو کے بعد نظم کا تحلیلی سفر تجرباتی حوصلے کے ساتھ کریں۔

نظم منظر کشی سے شروع ہوتی ہے۔

کتابیں جھانکتی ہیں بند الماری کے شیشوں سے

بڑی حسرت سے نکلتی ہیں

مہینوں اب ملاقاتیں نہیں ہوتیں

یہاں گلزار نے ایک شیشے کی الماری میں رکھی ہوئی کتابوں کو تخیل کی نگاہ سے دیکھ کر صنعت حسن تغلیل کو جذبات کے ساتھ پیش کیا۔ چنانچہ اب ہر سننے اور پڑھنے والے کو الماری کی کتابیں شیشوں سے جھانکتی اور حسرت سے تکتی نظر آنے لگیں۔ یہ فطری شاعر کا ادنیٰ کرشمہ ہے کہ وہ ان کہی بات کو کہاوت اور ناموجود کو وجود کا جسم عطا کر دیتا ہے کیونکہ وہ جانتا ہے آنکھ وہ شے نہیں دیکھ سکتی ذہن جس کو نہیں جانتا۔ ہم سب نے ہزار بار الماریوں میں کتابیں دیکھیں لیکن کسی نے گلزار کی طرح شعری بصیرت کو چشمی بصارت میں تبدیل نہیں کیا یعنی گلزار کی طرح قطرے میں دجلہ نہ دیکھا اور نہ دکھایا۔

شاعری الفاظ سے زیادہ معنی سے سروکار رکھتی ہے۔ معنی کثیر اور لفظ قلیل ہونے کے باعث، معنی الفاظ کے اطراف بکھرے پڑے رہتے ہیں لیکن چونکہ معنی کا کوئی جسم نہیں ہوتا اس لیے سطروں سے زیادہ بین السطور مطالب تہہ در تہہ نامری طور پر موجود رہتے ہیں جنہیں ہر شخص اپنی فکر اور ہمت کے مطابق حاصل کر سکتا ہے۔ یہاں شاعر الماری میں بند کتابوں کی منظر کشی کے دروازے سے ایک بہت بڑے ذہنی میدان میں ہمیں داخل کر رہا ہے۔ جہاں جدید اور روایتی تہذیب کی قدروں کا منظر نامہ مناظرہ اور محاسبہ ہے۔

عشق کا سوز و گداز عاشق اور معشوق دونوں کو متاثر کرتا ہے۔ ”دل بہ دل راہ دارد“ کے معنی بتاتے ہیں کہ یہ راستہ دو طرفہ ہوتا ہے۔ یہاں کتابیں معشوق اور قاری عاشق ہیں۔ یہاں معشوق حسرت کی نظر اور بے چینی سے یہ دیکھ رہا ہے کہ اس کا قدیم عاشق اب کمپیوٹر کے نظاروں میں اپنی شامیں گزارتا ہے۔ عاشق معشوق کے جلوے سے دوری اختیار کر چکا ہے۔ چنانچہ اب کتابیں بیداری میں نہیں بلکہ خواب میں قاری سے

جو شامیں ان کی صحبت میں کٹا کرتی تھیں، اب اکثر
گزر جاتی ہیں کمپیوٹر کے پردوں پر
بڑی بے چین رہتی ہیں کتابیں
انہیں اب نیند میں چلنے کی عادت ہو گئی ہے
بڑی حسرت سے تکتی ہیں

شاعر نے نظم کے چہرے میں کتابوں سے دوری، کتابی ریڈر شپ کی کمی اور موجودہ دور میں کمپیوٹر اور
ڈیجیٹل ٹیکنالوجی کی ترقی اور گلوبل ولج کے ماحول سے وابستگی کے حقیقی اور سچے اثرات کو شعری رس میں گھول کر
جذبات کے ساغر پیش کیا۔ شاعر نے فوراً روایت سے رشتہ جوڑ کر ذہن کو ہتھوڑا کر انہی کتابوں میں جو انسانی،
سماجی، علمی، اخلاقی اور مذہبی قدریں اشعار میں، خاکوں، کہانیوں، افسانوں، ڈراموں، ناولوں میں پڑھی اور
سُنی جاتی تھیں وہ ذہن کے خانوں میں ہمیشہ زندہ اور تازہ رہتی تھیں آج موجود نہیں۔ یہی نہیں بلکہ انسانی اور
خاندانی رشتے جن سے سماج اور خاندان بندھا رہتا تھا وہ بندھن جس کا تذکرہ وہ تہذیب و تربیت، طور و طریقہ
جو تخلیقی شہ پاروں کی وجہ سے کتابوں کے نقش کے ذریعے دل و دماغ پر ثبت ہوتا تھا آج بگڑ چکا ہے۔

جو قدریں وہ سنا تی تھیں
کہ جن کے سیل کبھی مرتے نہیں تھے
وہ قدریں اب نظر آتی نہیں گھر میں
جو رشتے وہ سنا تی تھیں
وہ سارے ادھرے ادھرے ہیں

انسان اشرف المخلوقات صرف شعور ذات کی وجہ سے ہے۔ ورنہ بدنی اور حسی طاقتوں کے لحاظ سے
دوسری مخلوقات سے بہت نیچے ہے۔ یہ سچ ہے کہ یہ پانچ چھ فٹ کے انسان کے سامنے پوری کہکشاں چھوٹی
ہے۔ انسان اس قدر عظیم صرف انسانی عالی قدروں اور اس کے رشتے عبد اور معبود سے ہے۔ مقام انسان،
حقوق انسان، احترام انسان کا تعین قدروں اور رشتوں سے ہے۔ قدروں کے آفتاب کی ایک شعاع اخلاق
ہے۔ یہاں گزرنے آج کے پُر آشوب مادی ماحول میں روحانی بالیدگی کی کمی کا خوب صورت اشارہ کیا ہے

کہ کتاب ہی وہ صحیفہ ہے جس میں اخلاقیات کا ہر درس نظر آتا ہے۔

اوپر کے مصرعوں اور فقروں میں ”قدریں“، ”سیل“ اور ”رشتے“، ”ادھرے“ صنعتِ ایہام میں ہیں یعنی ایک تو ان کے قریبی معنی ہیں اور دوسرے ”دور“ بعید معنی ہیں جو شعر کی عظمت کے نقیب ہیں۔ کتابیں جو قدریں سناتی ہیں وہ ہمیشہ ہمارے ذہن میں زندہ رہتی ہیں، دوسرے معانی یہ ہیں کہ انسانی قدریں زندہ جاوید ہیں۔ ہمیشہ زندہ رہیں گی جن کی سخن گو کتاب ہے۔ رشتہ ایک معنی میں وہ دھاگا ہے جو باندھنے اور بُننے کے کام آتا ہے دوسرے معنی میں وہ تعلق ہے جو انسان سے انسان کو اور انسان کو معبود سے ہے۔

گلزار نے نظم میں تخیل کے ساتھ تنوع بھی برتا ہے جو آسان کام نہیں۔ نظم میں غزل کے مقابل آزادی تو ہے مگر یہ آزادی نظم کی بربادی ہو جاتی ہے اگر شاعر تخیل کی آماج گاہ کو نظم کے بہاؤ کے ساتھ سازگار نہ رکھے یا ذہنی مضمون کے تسلسل کو مجروح اور مخدوش کر دے۔ گلزار آس لیے بھی عمدہ نظم کے شاعر ہیں وہ ان نکات کی باریکیوں اور رموز سے واقف ہیں۔ یہ عمل ریاضت سے نہیں بلکہ سعادت سے ظاہر ہوتا ہے۔

”کوئی صفحہ پلٹتا ہوں تو اک سسکی نکلتی ہے“ یہ نظم کا سب سے اہم حصہ ہے جس نے اس نظم کو شاہکار نظموں کی صف میں کھڑا کر دیا ہے۔ اس حصے میں شاعر نے کتاب کے صفحے پر یا کمپیوٹر کے پردے پر ظاہر ہونے والے کلام پر کلام کیا ہے۔ یہ درحقیقت آج کل کی بعض شائع ہونے والی کتابوں یا فیس بک پر تخیل کی جانے والی شاعری اور تخیلیق نما کاوشوں پر صحیح ریویو ہے۔ اگر کتاب کا صفحہ پلٹنے وقت سسکی نکلتی ہے تو کتاب جو درست اور عمدہ شاعری کا خزانہ تھی رو رہی ہے کہ یہ کیا میرے اندر بھرا جا رہا ہے۔ اگر یہ کمپیوٹر پر صفحہ بدلتے سسکی ہو رہی تو شاعری رو رہی ہے کہ آج کے دور میں میری کیا حالت ہو گئی ہے۔

یہاں گلزار نے لفظ و معنی پر بحث کی ہے اور نادر تشبیہات اور استعارات سے ترسیل و ابلاغ کا کام نکالا ہے۔ یہاں شاعر نے روایتی اور جدید شاعری کا تقابل بھی کیا ہے۔ یہاں گلزار نے لفظوں کو استعاروں میں ڈھالا ہے۔ فیض احمد فیض نے اپنے ایک انٹرویو میں کہا تھا لفظ کو استعارہ بنانا میں نے غالب سے سیکھا ہے۔ یہ سچ ہے کہ غالب سے بڑا استعارہ کا خالق اردو ادب میں نہیں گزرا کیونکہ وہ لفظ شناس اور معنی پرور تھے۔ قدیم عظیم شعرا ایسے چندہ اور حسب ضرورت الفاظ استعمال کرتے کہ ایک لفظ اگرچہ دیکھنے میں اک شجر کی طرح ہوتا مگر اس میں کئی معنی کے پھل اُگتے اور غالب اسی کو گنجینہ معنی کا طلسم کہتے ہیں۔ گلزار کہہ رہے ہیں کہ اب تو الفاظ کے درختوں پر معنی کے پھل نہیں اُگتے یہی نہیں بلکہ لفظ بغیر پتوں کے سوکھے ٹنڈ معلوم ہوتے ہیں۔ یہ بالکل نیا مضمون ہے۔ یہی ندرت فکر و بیان ہے یہی بڑی شاعری کی پہچان ہے۔ آج کل کی تخیل کردہ کتابی یا ڈیجیٹل شاعری جس میں الفاظ اور معنی کا رشتہ ٹوٹ چکا ہے ایک جدید بحرانی کیفیت کا حامل ہے

جس کی اصل وجہ شعری ذوق کا فقدان ہے۔ ایک کامیاب شاعر اپنے تجربات کو سننے والے کے تجربات سے جوڑ کر اس کا اثر دو آتشہ کر دیتا ہے:

ع: میں نے یہ جانا کہ یہ بھی میرے دل میں ہے

کئی لفظوں کے معنی گر پڑے ہیں

بنا پتوں کے سوکھے ٹنڈ لگتے ہیں وہ سب الفاظ

جن پر اب کوئی معنی نہیں اُگتے

گلزار یہاں لفظ و معنی سے گزر کر محاسن شعری سے دوری کو خود دیکھتے ہیں اور ہمیں دکھاتے ہیں۔
روایتی قدیم میخانوں کے اطراف و اکناف میں آج بھی مٹی کے ٹوٹے پھوٹے پیالے جنہیں پھینک کر شیشے کے بلوری ساغروں میں شراب دینے کا طریقہ رواج پا چکا ہے یہ جدیدیت کا اثر ہے اگرچہ میخار جانتے ہیں سفالی سبوس میں پینے کا مزا اور ہے ورنہ حضرت غالب نہ کہتے: جامِ جم سے یہ میرا جامِ سفال اچھا ہے۔
اصطلاحات تلمیحات شعری خزانوں کی کنجیاں ہیں لیکن آگاہی اور علم نہ ہونے کی وجہ سے یہ چمنستان چیتان میں تبدیل ہو چکا ہے اور اسے شاعری میں ترک کر دیا گیا ہے جیسے سفالی سبواب متروک ہو چکے ہیں۔

بہت سی اصطلاحیں ہیں

جو مٹی کے سکوروں کی طرح بکھری پڑی ہیں

گلاسوں نے انھیں متروک کر ڈالا

شاعر ہر قدم پر سننے والے کو اپنے تجربے میں شامل کر رہا ہے۔ وہ اسے اُن معمولی اور چھوٹے چھوٹے جزئیات میں شریک کرتا ہے جسے اُس نے لاشعوری طور پر کیا لیکن اب اس کا ذائقہ محسوس کر رہا ہے جو کمپیوٹر پر انگلی سے کلک کرنے پر نہیں ہوتا اگرچہ یہاں صفحات لاتعداد کھلتے چلے جاتے ہیں۔

زباں پر ذائقہ آتا تھا جو صفحہ پلٹنے کا

اب انگلی کلک کرنے سے بس اک

چھپکی گزرتی ہے

بہت کچھ تہہ بہ تہہ کھلتا چلا جاتا ہے پردہ پر

کتا بوں سے جو ذاتی رابطہ تھا کٹ گیا ہے

انسانی ذہن مشق آموز ہے۔ وہ وہی کرے گا جس کی اُسے تعلیم دی گئی ہے۔ جس شخص نے کتابی مطالعہ کیا ہے وہ کمپیوٹر کے صفحہ پر اُسی کتاب کو ذوق و شوق سے نہیں پڑھ سکتا۔ عادت بدلنے کے لیے عمر کافی نہیں۔ چنانچہ کتاب کا صفحہ پلٹنے ہوئے ذہنی سلسلہ جاری رہتا ہے۔ پرانی کتابوں میں صفحات کے نیچے اُس لفظ کو لکھتے تھے جس سے آگے کا صفحہ شروع ہوتا تھا۔ جس کی ایک وجہ تو آئندہ صفحہ کا تعین تھا مگر اس سے زیادہ ذہنی موضوع اور خیال و فکر کا تسلسل تھا تاکہ اس میں فاصلہ نہ ہو۔ چونکہ ذہن الیکٹرونک موجوں کا کرشمہ ہے۔ پس معلوم ہوا کہ کتابی صفحہ ذہن میں موضوع کو متلاشی ہونے نہیں دیتا اور اسی کی طرف اس فکری نقشہ کا اشارہ ہے جسے گلزار نے ڈائفہ نام دیا ہے۔

یہاں تک گلزار نے کتاب کی معنوی حیثیت کو اجاگر کیا ہے اب نظم کا وہ حصہ ہے جس سے عوامی تعلق اور نظم کی شہرت کا تعلق ہے۔ یہاں شاعر نے کتاب کی صورتی کیفیت اس کے جمال قدو خال اندرونی حال سے زعفران بکھیری ہے۔ چنانچہ اس حصے میں رنگارنگی کے ہمراہ پھولوں کی نرمی کے ساتھ ساتھ محبت کی خوشبو بھی شامل ہے جس سے ہر فکر عطرِ نظم سے معطر ہو جاتی ہے۔

ایک عمدہ شاعر جب منظر کشی میں سہ بُعدی Three Dimensional حالت پیدا کرتا ہے تو وہ مرقع کشی ہو جاتی ہے۔ منظر سے منظر کو جوڑ کر یہاں مضمون کو رفعت دے کر عقیدتی بلندی پر گلزار نے کتاب کو رجیل پر نیم سجدہ حالت میں پڑھا کر آسمانی صحیفہ کر دیا جو کتاب کی معراج ہے۔

کبھی سینے پر رکھ کر لیٹ جاتے تھے

کبھی گودی میں لیتے تھے

کبھی گھٹنوں کو اپنے رجیل کی صورت بنا کر

نیم سجدے میں پڑھا کرتے تھے چھوتے تھے جبیں سے

ان مصرعوں میں عشق مجازی اور عشق حقیقی کی جھلک بھی ہے۔ یہاں معشوق کے خدو خال اور معبود کے کلام و جلال کی نسبت سے سینے پر رکھ کر گودی میں لے کر اور رجیل کی صورت یا نیم سجدے کی حالت میں گفتگو ہے۔ یہ ہمارا معاشرتی نظام کی تہذیب ہے جس کو سومنائی خیال کہتے ہیں۔ اس تہذیب اور تربیت کا کسی خصوصی مذہب اور دھرم سے تعلق نہیں بلکہ یہ برصغیر کے کلچر اور ہزاروں سال سے پیوستہ پنڈتوں کے حیات و مہمت کے فلسفہ سے مربوط ہے۔ جس کا ذکر امیر خسرو، کبیر داس، بیدل، غالب اور بیدری کے پاس بھی ہے۔ اس نظم کا آخری حصہ دلکشی کا محور ہے۔ یہاں نظم رومانی دائروں میں گھومتی ہے۔ شاعر یہ اقرار کرتا ہے

کہ وہ سارا علم تو ملتا رہے گا آئندہ بھی۔ یہ سچ ہے کہ گذشتہ بیس (۲۰) سالوں میں کمپیوٹر نے اتنا علم ذخیرہ کیا ہے جو دنیا نے کبھی ایک جگہ جمع نہیں کیا تھا چنانچہ علم کے پیاسے کو علم کا سمندر تو ملے گا۔

مگر وہ جو کتابوں میں ملا کرتے تھے سو کھے پھول

مہکے ہوئے رقعے

کتابیں مانگنے کرنے اٹھانے کے بہانے رشتے بنتے تھے

ان کا کیا ہوگا

وہ شاید اب نہیں ہوں گے

یعنی کتابی متن تو کمپیوٹر اور موجدوں میں آجائے گا لیکن کتابی خود خال سے وابستہ حسن و عشق کے معاملات، ملاقات، تبرکات، یادداشت، واقعات وغیرہ کبھی بھی سحر بن کر ہماری آفتخ پر ظاہر نہ ہوں گے۔ نظم کے متن پر تفصیلی تبصرہ کرنے کے بعد ہم اس نظم کے اہم شعری ادبی نکات پر روشنی ڈالیں گے۔ گلزار کی نظم کے سرسری اور دقیق مطالعے سے جو شعری ادبی فنی قدریں ہمیں نظر آتی ہیں ان میں سے چند کا ذکر ضروری ہے۔

ا۔ ”کتابیں“ اُردو نظم ہے لیکن ہندوستانی عام فہم زبان میں لکھی گئی ہے۔ حالی کی ”مناجات بیوہ“ سن کر جب گاندھی جی روپڑے تو مولوی عبدالحق نے کہا تھا اس سے عامی اور عالم دونوں متاثر ہیں۔ یہ نظم ہندوستانی زبان میں لکھی گئی ہے۔ چنانچہ ”کتابیں“ بھی اردو رسم الخط نستعلیق میں ہو یا ہندی دیونا گری یا انگریزی رومن حروف میں لکھی جائے نظم کے بیان بہاؤ اور اثر میں کوئی فرق نہیں رہتا۔ اسے صفائی، سادگی اور سلاست کہہ سکتے ہیں جو ماحول اور مکان کے تحت اچھا شاعر اپناتا ہے۔

ب۔ پوری نظم میں ایک بھی اضافت یا ترکیب نظر نہیں آتی۔ اگرچہ عربی اور فارسی کے اردو میں مستعملہ الفاظ جیسے صحبت، الفاظ، معنی، اصطلاحیں، تہہ، علم، رحیل، سجدے، جبین، رقعے، رشتے وغیرہ وغیرہ مصرعوں میں لگنیوں کی طرح بڑ دیے گئے ہیں۔ مصرعوں میں ان الفاظ کا کوئی حرف تلفظ میں ادھ بیان یا دب نہیں گیا۔ شاعری میں یہ استنطاق کہنہ مشقی اور شعر کی نوک و پلک سنوارنے کی ریاضت سے حاصل ہوتی ہے۔ میر انیس کے نواسے میر مانوس نے مسعود حسن ادیب سے گفتگو میں کہا تھا کہ یہ افواہ غلط ہے کہ انیس چادرتان کر نیم نیند کی حالت میں شعر کہتے تھے بلکہ تمام رات کنول جلا کر محنت و ریاضت سے اشعار کی نوک و پلک سنوارتے یعنی سیروں خون خشک کرتے جب جا کر ایک آبدار شعر ظاہر ہوتا۔ ”کتابیں“ کے مطالعے سے معلوم ہوتا ہے کہ گلزار نے نظم کے مزاج لہجہ بناؤ سنگار پر اپنی فطری شاعری کی ثروت کے ساتھ فنی رکھ رکھاؤ پر وقت صرف کیا ہوگا۔ سچ تو یہ ہے شہکار

عرق ریزی، دیدہ وری اور پُرکاری سے وجود میں آتا ہے۔

ج: ”کتائیں“ آزاد نظم کے زمرے میں شمار ہوتی ہے۔ اس کو مزید مغربی نیورس New Verse سے جوڑ سکتے ہیں جو آج کل برصغیر کی مختلف زبانوں کی شاعری میں رواج پارہی ہے۔ یہاں عموماً زبان کتائی نہیں بلکہ تنگمی رہتی ہے۔ یعنی نظم میں طرز بیان مصنوعی اور بناوٹی نہیں بلکہ اصلی اور فطری ہوتا ہے۔ جہاں تک بحر کے بہاؤ کا تعلق ہے مصرعوں کی بندش اُسی طرح ہوگی جیسے بات کرنے کا انداز یعنی جہاں رُکنا ہو، رُکیں۔ جہاں زور دینا ہے وہاں زور دیں، جہاں گفتگو کو ایک لہجے میں بیان کرنا ہو بیان کریں۔ چنانچہ مصرعوں کی لمبائی تنگمی (Speech Rythm) آہنگ پر منحصر ہوتی ہے اسی لیے ”کتائیں“ میں بعض مصرعے تین لفظی اور بعض دس گیارہ لفظوں سے بنے ہیں۔

اس نیورس اور تنگمی آہنگ کی وجہ سے نظم کی ترسیل اور تفہیم میں بڑی مدد ملی ہے۔ چنانچہ جب گلزار اس نظم کو پڑھتے ہیں تو مصرعوں کے اُتار چڑھاؤ، لہجے کے زیروم سے اس کے اثر کو دو آتشہ کر دیتے ہیں۔ یہ نظم ایک اچھی مثال ہے اُردو آزاد نظم میں نیورس کی قدروں کو اپنانے کی اسے مابعد جدیدیت کے بعد کی عصری شاعری کا نمونہ سمجھا جائے۔

د: مصرعے فقرے بلکہ نظم روزمرہ میں ہے۔ الفاظ کی نشست اسی طرح کی ہے جیسے ہم بولتے ہیں جو نظم کا حُسن اور کمال بھی ہے۔

ھ: نظم میں ہندی کے رسیلے شبدوں کے علاوہ انگریزی کے مروّجہ الفاظ برتے گئے ہیں جو ایک سو برسوں کی اور گلوبل ولج کی موجودہ شاعری کی پہچان بھی ہے۔ برصغیر کا مختلف زبانوں کا ماحول، انگریزی زبان کی سلکوں اور کٹنا لوجی پر دست اندازی اور تاخیر اس بات کی اجازت نہیں دیتی کہ ان انگریزی یا خارجی الفاظ کا متبادل لفظ جو فارسی یا عربی لوگ کر لیتے ہیں ہم بھی کر سکیں۔ اس لیے ہم اسے اپنی زبان میں مستعملہ لفظ بنا لیتے ہیں۔ چنانچہ اس سے نظم کو سمجھنے میں کوئی دقت نہیں ہوتی جیسے:

کمپیوٹر کے پردوں پر

انگلی کلک کرنے سے

گلاسوں نے انھیں

یہی نہیں بلکہ اگر کوئی ادق اور غیر مانوس انگریزی لفظ بھی آجائے تو اسے لفظوں کی نشست سے مانوس

بنالیتے ہیں جیسے

کہ جن کے (Cell) کبھی مرتے نہیں تھے۔

گلزار کے اس تجربے سے دنیا کی زبانوں کے سائنٹفک مطالب آسانی سے اردو نظم و نثر ہو سکتے ہیں۔
و: اس نظم کے چند محان زبان و بیان اور صنائع لفظی و معنوی کو یہاں بطور نمونہ پیش کرتے ہیں:

1. نظم میں سادگی و شگفتگی روانی اور صفائی موجود ہے جو عموماً روزمرہ کی وجہ سے ہے۔
2. نظم میں بعض مطالب منظر کشی کے ہیں جو مرقع کشی بن چکی ہیں۔
3. محاورے حسب ضرورت اپنے صحیح مقام اور صحت کے ساتھ ہیں۔

جیسے حسرت سے تلنا

نیند میں چلنا وغیرہ

4. زود فہم تشبیہات اور استعارات:

— جو مٹی کے سکوروں کی طرح بکھری پڑی ہیں (سکوروں کی طرح)

— کبھی گھٹنوں کو اپنے ریل کی صورت بنا کر (ریل کی صورت)

— بنا پتوں کے سوکھے ٹنڈ لگتے ہیں وہ سب الفاظ (سوکھے ٹنڈ)

— گلاسوں نے انھیں متروک کر ڈالا (گلاسوں)

5. صنعت حسن تعلیل: شاعر ایک عام کیفیت کو دوسرے معانی میں پیش کرتا ہے جیسے پتنگا جو

شع کے شعلے سے جل جاتا ہے وہ ایک حادثہ اور غفلت ہے مگر شاعر اُسے عشق قربانی اور پیار

بتاتا ہے اور لوگ شاعر کے خیال کو مان لیتے ہیں۔

— کتابیں جھانکتی ہیں بند الماری کے شیشوں سے (زندہ شے دیکھ سکتی ہے)

— حسرت سے تکتی ہیں (زندہ شے جذبہ حسرت رکھتی ہے)

زباں پر ذائقہ آتا تھا جو صفحہ پلٹنے کا

(انگلی کو تھوک لگانا ذائقہ کے لیے نہیں بلکہ صرف ایک صفحہ

اٹھانے کے لیے ہے)

6. صنعت مراعات النظر: ایک ہی کیفیت، حالت، موضوع، مطالب کے الفاظ شعر میں لانا۔

جیسے: لفظوں، معنی، اصطلاحیں، متروک وغیرہ

پتوں۔ سوکھے۔ ٹنڈ۔ اُگتے

— انگلی۔ سینے۔ گودی۔ گھٹنوں۔ جبیں

— پھول، سوکھے۔ مہکے وغیرہ

7. صنعت تکرار: الفاظ کی مصرعوں میں تکرار

— ادھرے ادھرے

— تہہ بہ تہہ

یہی نہیں بلکہ صنعت تجنیس، ابداع، تضاد وغیرہ کی مثالیں اس نظم میں موجود ہیں۔ بعض ایسی بھی صنعتیں نظر آتی ہیں جن کے نام نہیں۔ کیا ہم نے جنگل میں اگنے والے ہر پھول کو نام دیا ہے۔ شاید آئندہ وقت ان صنعتیوں کو بھی نامی گرمی گرے گا۔

ز: ایسی نظموں کو تدریسی نصاب میں شامل کیا جائے۔ چونکہ گلدستہ کی طرح ان میں کلاسک موضوعات کے علاوہ ترقی پسند عناصر، جدیدیت، مابعد جدیدیت اور عصری حسیت کی جھلکیاں موجود ہیں جو زبان کے تحفظ اور ارتقا میں ضروری ہیں۔ ہم نے مضمون کی طوالت کو پیش نظر رکھتے ہوئے اس نظم میں شامل علامات، اشارات اور پیکر تراشی کے نمونے یہاں بیان نہیں کیے۔

ح: انسانی ذہن کی کیفیات شعور (Conscious) تحت شعور (SubConscious) اور لاشعور (Un Conscious) کے تحت ہیں۔ شعر کی تخلیق کا مبداء لاشعور ہے جسے ہم درک نہیں کر سکتے جیسے کائنات کے ہلاک مواد (Black Matter) کو ہم نہیں دیکھ سکتے۔ اسے شعری زبان میں الہام کہتے ہیں لاشعور سے خیال جب تحت شعور کی فضا میں آتا ہے تو الفاظ کا جسم بہن کر آتا ہے کیونکہ تحت شعور اور شعور میں جسم کا ہونا ادراک کے لیے لازمی ہے۔ جب خیال کا پرندہ لفظوں کا جسم بہن کر ذہن کی فضا میں اڑتا ہے تو فوراً شاعر اسے صحیح اور موزوں کر کے قسطاس کے قفس میں ہمیشہ کے لیے قید کر لیتا ہے جس کو ہم شعر کہتے ہیں پھر اس کی شعور کی مدد سے نوک و پلک سنوارتا ہے۔ آمد اور آورد میں فرق یہی ہے کہ آمد کے آسمان پر خیالات کے نادر جھنڈ لہراتے رہتے ہیں جو مبدائے قدرت نے انھیں لاشعور میں بھر دیے ہیں۔ چنانچہ فطری شاعری اچھے اشعار اور انتخاب در انتخاب کر کے شعر پیش کرتا ہے۔ راقم نے گلزار کی شاعری کا تفصیلی مطالعہ کیا ہے اور یقیناً وہ اس سعادت سے فیض یاب معلوم ہوتے ہیں۔ اس لیے انھیں چاہیے قلم ہاتھ میں رہے اور سینوں اور دماغوں کے صندوقوں میں بند خیالات یہیں اُگل دیں۔ ہم جانتے وہ بہت مصروف شخصیت ہیں۔ مجھے نہیں معلوم کہ ان کے فلم انڈسٹری کی یاد بود کتنے عرصے تک رہے گی مگر یہ مجھے معلوم ہے وہ اپنی شاعری کی وجہ سے زندہ جاوید رہیں گے۔

☆ تجزیہ سے حاصل ایک اہم سوال یہ بھی ہے کہ شاعر کو اپنے دور کے ماحول اور قاری، سامع کے معیار کو دیکھ کر شاعری کرنا چاہیے یا اُسے کسی بھی عنوان پر اپنی فکری بلندی، تجربہ اور علیت سے حاصل ہوئی عظمت کو قربان نہیں کرنا چاہیے۔ ہماری نظر میں ایسے ہی شعرا آج بھی صدیاں گزرنے پر زندہ ہیں جنہوں نے تحسین نا آفرین کی خاطر اپنی آفرین شاعری کو قربان نہیں کیا۔ شاعر کو چاہیے کہ تمام نادر مشکل فہم مضامین بھی جو اُس کی گرفت میں آسکے سادے یا مشکل ادق الفاظ میں باندھے اور جو موقع پر سنانا ہے سنائے۔ اس طرح ”چھپ نہیں سکتا ہے شاعر شعر کے چھپنے کے بعد“ ہم نے بعض ویڈیوز میں دیکھا ہے گلزار ان مصرعوں کو چھوڑ دیتے ہیں۔ جو ماحول کی مناسبت اور سامعین کی موجودگی کے باعث ٹھیک عمل ہے۔ اصطلاحیں اور متروک الفاظ آج کے سب سامعین سمجھ نہیں سکتے۔

بہت سی اصطلاحیں ہیں

جو مٹی کے سکوروں کی طرح بکھری پڑی ہیں

گلاسوں نے انہیں متروک کر دیا ہے

اس میں کوئی شک نہیں کہ تنقید اور تشریح سے صاحب تصنیف اور ادب کو بھی فائدہ پہنچا ہے جس طرح صاحب تجزیہ اور قاری و سامع اس سے مستفید ہوتے ہیں۔ اسی لیے تو حافظ نے ان لوگوں کو سراہا تھا جنہوں نے اُس پر تنقید کی تھی کہ ان کی وجہ سے وہ سیدھے راستے پر گامزن رہا۔ ہزار سال پرانے عربی شاعر ابونواس کا ذکر تجزیہ کے ذیل میں بے سود نہیں۔ ابونواس بغداد کی گلیوں سے گزر رہا تھا اُس نے ایک مکتب کے معلم کی آواز سنی جو شاگردوں سے پوچھ رہا تھا اچھا یہ بتاؤ ابونواس نے کیوں کہا۔ (ترجمہ) اے ساتی شراب پلا اور یہ کہہ کر پلا کہ شراب ہے۔ یہاں شاعر کیوں کہہ رہا ہے۔ یہ کہہ کر پلا کہ شراب ہے۔ ابونواس چھپ کر سنتا رہا۔ شاگردوں نے باری باری سے جواب دیا پھر معلم نے کہا کہ بات یہ ہے جب ساغر شراب اس کے ہاتھ سے لمس ہوگا تو قوتِ حسیہ سے اُسے سرور ہوگا۔ جب ساغر شراب اس کی نظروں سے لکرائے گا تو قوتِ باصرہ سے اس کو نشہ چڑھے گا۔ جب ساغر شراب اس کی ناک کے قریب آئے گا تو قوتِ ثلثہ سے ترنگ حاصل ہوگا جب شراب کا قطرہ زبان پر پڑے گا تو قوتِ ذائقہ سے وہ مست ہو جائے گا۔ اب صرف ایک حواسِ سننے کا شامل نہ تھا۔ چنانچہ جب شراب کا نام سنے گا تو اس کا نشہ دو آتشہ ہو جائے گا۔ یہ سن کر ابونواس دوڑا ہوا معلم کے پاس آیا اور اسے گلے لگا کر کہا کہ ”بخدا شعر کہتے ہوئے میں نے کبھی یہ نہ سوچا تھا میں نے تو فقط یوں ہی

کہہ دیا۔ اس واقعہ سے معلوم ہوتا ہے شعرِ مہی بعض اوقات شعر گوئی سے مشکل ہوتی ہے۔
 جب ناقد تفصیل سے کسی کی تشریح، تجزیہ اور تحلیل کرتا ہے تو صاحب تصنیف یعنی شاعر کے
 لیے نئے فکری زاویے قائم ہوتے ہیں اسی لیے تنقید بھی تخلیقی ادب میں شمار کی جاتی ہے۔
 آخر میں یہی کہوں گا کہ راقم نے گلزار صاحب کا تقریباً تمام مطبوعہ کلام پڑھا ہے۔ بعض اشعار پر
 تنقیدی تشریحی اور تحلیلی حاشیے کتابوں میں لکھے ہیں۔ مغرب کی مشینی زندگی پھر ایک انارسو بہار کی حکایت نے
 ابھی وہ موقع فراہم نہیں کیا جو ہم ایسے عمدہ شاعر کا مکمل تنقیدی اور تشریحی جائزہ لے سکیں۔ اگرچہ گلزار پر کئی
 تشریحی اور تنقیدی مضامین چھپ چکے ہیں لیکن پھر بھی یہ ایک بڑا قرض ہے جو اردو کے ناقدین اور شارحین کو
 چکانا چاہیے۔ شاید اس کی قسط جلد میں خود ادا کروں۔ ادب کی دھنک میں مختلف رنگوں کی آمیزش ہے۔ اس
 لیے اس کا حسن اختلاف کے رنگ سے بھی بنا ہے۔ چنانچہ ہماری تحریر اگرچہ مستند حوالوں سے بنی اور بچی گئی
 ہے مگر اس میں نظری اختلاف کی گنجائش ہے۔ توقع ہے کہ گلزار اسی طرح مسلسل تخلیقی جواہر معدن فکر سے
 بازار سخن میں پیش کرتے رہیں۔ یہ سچ ہے جس کا اشارہ فیض نے کیا تھا۔

جوہری بند کیے جاتے ہیں بازارِ سخن
 ہم کسے بیچنے الماس و گہر جائیں گی

”کتابیں“ بتاتی ہے افسردگی کی ضرورت نہیں۔ اب صرف بازاروں میں نہیں بلکہ میلوں، کالجوں اور
 پردیس کے شہروں میں بھی جوہریوں نے دکانیں کھول رکھی ہیں۔





شاعری ادبِ عالیہ کی ضامن ہے۔ کلاسیک روایتی اور جدید شاعری کا احترام، اہتمام اور پیروی اپنی جگہ مسلم ہے لیکن زندہ شعر و ادب کے لیے اجتہادی تجربے بھی شعر و ادب کی بقا اور نمود کے لیے ضروری ہیں جو خصوصی طور پر آج کی اکیسویں صدی کے گلوبل ویج کی جدید فکری نسلوں کے لیے سود مند ثابت ہو رہے ہیں۔ اردو کے ممتاز شاعر گلزار نے اردو شاعری کے گلزار میں ایک نئے پھول ”ترویجی“ کی کیاری سجائی ہے جو اگرچہ ایک خوبصورت تین پتھریوں کا رنگ برنگ پھول ہے مگر اس کی شکل و قامت، ساخت و بافت، خوشبو اور خوش روی نے اردو پرستاروں کو گرویدہ بنا لیا ہے۔ چنانچہ اب یہ تخلیقی پھول گلشن سے گلچین ہو کر گلے کا ہار اور جدید شاعری کا طرہ دستار بن رہا ہے۔ اس تخلیقی صنف میں تینوں مصرعے ایک ہی بحر میں ہوتے ہوئے بھی ردیف اور قافیے کی پابندیوں سے آزاد رہتے ہیں۔ یہاں اس سہولت سے مضامین کی کثرت اور مبتدی اور اساتذہ کے کمال و فن کی ندرت جلوہ گر ہوتی ہے۔ ترویجی کے تیسرے مصرعے سے معنی آفرینی، وسعت بیانی اور مضمون میں تبدیل ہو جاتی ہے، کیوں کہ یہ سہل راجح الوقت اردو میں جدید مضامین کی نقیب ہے اس لیے یہ ایجاز اور اختصار کی ریاضت کے ساتھ عام فہم اور پُر تاثیر ہے جس کا اثر اور سرور ذہن پر مدتوں چھایا رہتا ہے۔

دیر تک آسمان پہ اڑتے رہے
اک پرندے کے بال و پر سارے
باز اپنا شکار لے کے گیا

ڈاکٹر سید تقی عابدی

ناشران
بک کونر
ہیلم پاکستان

facebook

book corner showroom

website

www.bookcorner.com.pk

email

info@bookcorner.com.pk

ISBN: 978-969-662-167-6



Rs.800.00